
ప్రజాస్వామ్య పతనం 
అరాజకత్వం అంటే ఏంటి? 
సాంఘిక తత్వం - వైప్లవ మార్గం 
ఒక నాస్తికుడి నామా 

మతానికి మరణశాసనం - మనిషికి పునరుజ్జీవనం 

. ప్రకృతి - శాస్తం - సమాజం 


అంకితం 


ప్రతి తరంలోనూ అజ్ఞానాన్నీ ఉన్నాదాన్ని ఎదుర్శొంటూ నిబద్ధతతో పనిచేసి, 
ఎన్నో దాడుల్ని బాధల్నీ ఓర్చుకుని, సమాజ గమనానికి ఎదురీదుతూ కూడా 
శక్తివంచన లేకుండా సాధ్యమైనంతలో శాస్త్రప్రచారోద్యమం కావిస్తూ, అంకితభావంతో 
ఆలోచనోద్యమాలకి జీవం పోస్తున్న బౌద్ధిక భావోద్యమకారులకి, వైజ్ఞానిక 
వైతాళికులందరికీ... 


క 


"So many people live within unhappy circum- 
stances and yet will not take the initiative to change their 
situation because they are conditioned to a life of secu- 
rity, conformity and conservatism, all of which may ap- 
pear to give one peace of mind, but in reality nothing is 
more damaging to the adventurous spirit within a man 
than a secure future. The very basic core of a man's living 
spirit is his passion for adventure. The joy of life comes 
from our encounters with new experiences, and hence 
there is no greater joy than to have an endlessly changing 
horizon, for each day to have a new and different sun....'' 


80 సం॥ పెద్దాయనకి 24 ఏళ్ళ అలెక్సనే యువకుడు రాసిన లేఖలోని భాగం 


మూలం : Jon Krakauer's 
"Into the wild" P-58 


స్వరక్రమం 


1. పీడిత జనయోధుడు, దళితోద్యమ తాత్విక సిద్ధాంతకర్త, నిత్య రచయిత 

భూపతి నారాయణమూర్తి(మలికిపురం)గారి ఇంటర్వ్యూ. 

ప్రజావైద్యుడు దా॥ భానుప్రసాద్‌ (భద్రాచలం)గారి ఇంటర్వ్యూ 

అద్వితీయ హేతువాద యోధుడు రావిపూడి వెంకటాద్రి(చీరాల)గారితో ఇంటర్వ్యూ 
నాస్తికోద్యమ తాత్సికతార - భావవిప్లవ బావుటా సి. వరహాల్రావు (సివి-విజయవాడ) గారి ఇంటర్వ్యూ 
భారత నాస్తిక సంఘ స్థాపకులు జయగోపాల్‌(విశాఖపట్నం)గారితో ఇంటర్వ్యూ 
అద్భుత హేతువాద వీరుడు, ఆచరణాశీలుడు క్రాంతికార్‌ (ఖమ్మం)గారితో ముఖాముఖి 
ప్రముఖ బౌద్ద-భౌతికవాద రచయిత, శతాధిక గ్రంధకర్త 

డా॥ మలయశ్రీ (కరీంనగర్‌) గారితో ఇష్టాగోష్టి 


8. ప్రశ్నించడమే తన విధానమంటున్న కెమెరా విజయ్‌కుమార్‌ 
(రాజమండ్రి) గారితో ఇంటర్వ్యూ 


9. సమతావాద-సమాజవాద కార్యశీలి రావెలసోమయ్య(హైదరాబాద్‌) గారితో ఇంటర్వ్యూ 

10. హేతువాద - మానవవాద నాయకులు డా॥నరిశెట్టి ఇన్నయ్య(అమెరికా) గారితో ఇంటర్వ్యూ 

11. నాస్తికకేంద్రం ప్రతినిధి డా॥ విజయం (విజయవాడ) గారితో ఇంటర్వ్యూ 

12. హేతువాద నాస్తిక నేత జయరామరెడ్డి (సుజరె-అనంతపురం) గారితో ఇంటర్వ్యూ 

18. హేతువాదోద్యమ క్రియాశీల కార్యకర్త కడలి దమయంతి(భీమవరం)గారితో కాసేపు... 

14. భావవిప్లవోద్యమ చైతన్యశీలి చార్వాక గృహలక్ష్మి (నిడమర్రు) గారి ఇంటర్వ్యూ 

15. ప్రముఖ ఇంద్రజాలికుడూ, శాస్త్రీయ రచయిత పసల భీమన్న (దరిశి)గారి ఇంటర్వ్యూ 

16. జంట నగరాల హేతువాద సంఘ స్థాపకుడు ఇసనాక మురళీధర్‌ (హైదరాబాద్‌)గారితో ఇంటర్వ్యూ 

17. సంచలన నాస్తిక వ్యంగ్య రచయిత డి.ఆర్‌. ఇంద్ర (రాజమండ్రి)గారితో కాసేపు 

18. తెలుగు బహుజన పార్టీ స్థాపకులు కె.వి.నరసింహం (కోవెన-గూడూరు) గారితో ఇంటర్వ్యూ 
అనుబంధాలు 

19. మణి బుక్‌ స్టాల్‌ స్థాపకులు మణి (కనైకల్‌)గారితో ఇంటర్వ్యూ 

20. మద్యపాన వ్యతిరేక పోరాట ధీశాలి దూబగుంట రోశమ్మ(నెల్లూరు)గారి ఇంటర్వ్యూ 

స్వర పీఠిక 

రాష్ట్రవ్యాప్తంగా భావోద్యమరంగంలో ఎంతోకాలంగా కృషి చేస్తున్న వారి 
గురించి రేపటి తరాలకి పరిచయం చేయడం అవసరమనిపించింది. చాలా 
రోజుల్నుంచి అంకిత భావంతో పనిచేస్తూ కూడా గుర్తింపునాశించని ఎందరో 
కార్యకర్తల అనుభవాల్ని అక్షరీకరించి పుస్తక రూపంలో నిక్షిప్తం చేయడం ఒక 
చారిత్రక కర్తవ్యంగా కనిపించింది. ఎక్కడ ఆరంభించాలో, ఎవరితో ప్రారంభించాలో 
తెలీని సందిగ్దత నుంచే వ్యక్తిగతంగా సంక్షిష్ట పరిస్థితుల్లో వున్నప్పుడే ఈ కార్యక్రమాన్ని 
మొదలెట్టాను. భావోద్యమ రంగంలో దశాబ్దాలుగా కృషిచేస్తున్న సీనియర్‌ 
వుద్యమకారుల్ని మాత్రమే ఇప్పటికి ఇంటర్వ్యూ చేయగలిగాను. నాస్తిక, హేతువాద, 
భాతికవాద దృక్పథంతో పనిచేస్తున్న తలవండిన తాత్వికోద్యమకారుల్నే 
సంప్రదించాను. సభలు - సమావేశాల్లో, ఉత్తరాల ద్వారా, ప్రత్యేకంగా పరిచయం 
చేసుకుని... ఇలా తోచిన రీతిలో ప్రయత్నించి వారి మాటలకి రాతరూపం ఇవ్వడానికి 
కృషిచేసాను. వృద్దాప్యం వలనో, అనారోగ్యం కారణంగానో తమ భావాల్ని సరిగా 
వ్యక్తీకరించలేని వారి విషయంలో నేనే ఒకింత చొరవ తీసుకొని నా భాషని 
జోడించాను. ఈ రచనలో ఎక్కువభాగం పాఠకులకి ఆసక్తిరేపే అద్భశ్యస్వరం అక్షరాల్లో 
నుంచి వినిపిస్తుంటుంది. ఈ విషయంలో అనవసరంగా స్వతంత్రించాననెవరైనా 
అనుకుంటే క్షంతవ్యుద్నని మనవి. ఈ యత్నం కూడా సమగ్రం కాదు. అలాగని 
బొత్తిగా అసమగ్రమని నేననుకోవడం లేదు. దళిత బహుజనోద్యమాలు మొదలుకుని 
అజ్ఞాత విప్లవోద్యమాల వరకూ ఎందరో భావోద్యమాల స్ఫూర్తితో వెలుగొందుతున్న 
వారున్నారు. అలాంటి వారందరికీ మనస్ఫూర్తిగా అభినందనలు తెలుపుకుంటూనే 
వారికి ఈ చిన్న పొత్తంలో స్థానం కల్పించలేకపోయినందుకు క్షమాపణలు 
చెబుతున్నాను. కార్యకర్తల్ని, (స్త్రీ ఉద్యమకారుల్నీ కళాకారుల్నీ ఉద్యమాల్లో కల్సి 
నడుస్తున్న దంపతుల్ని, యువతని ఇలాగే ఇంటర్వ్యూ చేయాలన్న ప్రణాళికైతే ఉంది 
గానీ నా వ్యక్తిగత పరిమితుల దృష్టా, ఆర్థిక వనరుల పరిధి వల్లా ఆ బృహత్మార్యాల్ని 
వాయిదా వేసుకోక తప్పడం లేదు. వీట్ని సేకరిస్తున్నప్పుడే భావోద్యమాల్లో సైతం 
దళితులు, స్త్రీలు, పిల్లలు, ఇతరులు వివక్షకి గురౌతున్నారేమోననే అభిప్రాయం 
కలిగింది. ఎంత ప్రయత్నించినా స్త్రీ వుద్యమకారుల ఇంటర్వ్యూలు ఆశించినన్ని 
లభించకపోవడం నా వరకూ నాకు ఈ సంకలనానికి సంబంధించిన పెద్ద 
లోపమనిపించింది. మహిళలకి సంబంధించి ఈ రకమయిన స్థితి అభ్యుదయోద్యమా 
లుగా కనబడుతున్న వాటిలో గుట్టుగా చలామణీ అవుతున్న ఆంతరిక పురుషాధిక్యతకి 
బలమయిన సాక్ష్యంగా భావించాల్సి ఉంటుంది. సమాజ మార్చు గురించిన మన 


కబుర్లన్నీ విశ్లేషిస్తే అవన్నీ మగాళ్ళ సమసమాజం కోసమే కానీ ఆ సమాజంలో 
కూడా స్త్రీల స్థితిగతుల్లో ఎలాంటి మార్పు ఉండదనడానికి ఈరోజు జరుగుతున్న ఉ 
ద్యమాల్లో ఆడవాళ్ళ సంఖ్యను మించిన తిరుగులేని సంకేతమేదీ లేదనుకుంటాను. 
అస్తిత్వోద్యమాలన్నింటికీ మంగళం పాడి మరో ప్రపంచమంటే మగాళ్ళ 
ప్రపంచమేననుకుంటూ, భావోద్యమాల్ని సంకుచితంగా భావిస్తున్న వారికనైనా 
మారడమవసరం. ఈ విషయాన్ని ఇంకొంచెం లోతుగా అర్థం చేసుకోవడం మంచిది. 
ఇది స్రీ-పురుషులకి సంబంధించిన సమస్య మాత్రమే కాదు. హోమోసెక్సువల్స్‌, 
లెస్పియన్స్‌, గేస్‌, ఇలా విరుద్ధమయిన లైంగికాంశాలు గల వాళ్ళంతా సమాజం 
చేత గౌరవనీయ వ్యక్తులుగా గుర్తించబడే పరిస్థితింకా లేదు. ఇంకా చెప్పాలంటే 
వ్యక్తిగత లైంగిక విషయాలపట్లే ఆసక్తి చూపించడమూ, వాట్ని ఆధారం చేస్మునే ఆ 
వ్యక్తుల సాంఘిక హోదాని నిర్ణయించటమూ జరుగుతోంది. ఇతరేతర గుణాలన్నిట్నీ 
పరిగణనలోకి తీసుకుని మనుషుల స్వభావాల్ని గౌరవించడమనే మానవీయ ధోరణి 
క్రమంగా కనుమరుగైపోయి ఒకరు చేసిన చెప్పుడు పనుల్ని బట్టీ, కూడబెట్టిన 
సంపాదననుబట్టీ, వారి వ్యక్తిగత లైంగికాంశాల్ని బట్టీ, వ్యక్తుల్ని గౌరవించడం ఎప్పుడైతే 
ఎక్కువగా జరుగుతోందో అలాలేని వారందర్నీ ఏదో రూపంలో కించపర్చడం 
సాధారణమై పోయింది. లైంగికతకి నిగూఢత్వం ఆపాదించిన ఆధునికత అంతిమంగా 
అశ్లీలతను ప్రోత్సహించడానికే వుపయోగపడుతోందేమో అనిపిస్తోంది. ఈ 
ఇంటరూూూల్ని సేకరిస్తున్నప్పుడే పైన పేర్కొన్న వివిధ తరగతులకి చెందిన విభిన్న 
లైంగిక ధోరణులున్నవార్ని కూడా కలవడానికి (ప్రయత్నించాను. 
స్వతంత్రాలోచనాపరులైన హిజ్రాల్ని కూడా సంప్రదించి ఇందులో భాగం చేయాలని 
చూసానుగానీ ఇప్పటి పరిస్థితుల్లో అది జరగదని అర్ధమైంది. అణగారిన ప్రజలుగా, 
బలహీనవర్గాలుగా తమ హక్కుల్ని గురించి పోరాడడం ఇప్పుడిప్పుడే చేస్తున్న వారిలో 
భావోద్యమ చైతన్యాన్ని సమిష్టిగా ఆశించడం మంచిదేకాని అందుకింకా సమయం 
పడుతుందని గుర్తించాలి. వ్యవస్థ జెన్నత్యానికి తోద్చడే ఎలాంటి మార్చయినా 
హఠాత్సంఘటనలతో రాదు. నిబద్ధత కలిగిన నింపాదైన నిరంతర యత్నంతోనే 
అది సాధ్యం. ఎప్పటికప్పుడు సాంస్కృతిక సజీవత్వాన్ని కలిగుండడమే భావోద్యమాల్లోని 
నచేతన కార్యకర్తల కార్యక్రమం. “బపాష్యృత న్వరాలు” పేరుతో 
బలహీనవర్దాలింటర్వ్యూల్ని సేకరించాలనే కోరికుంది. కానీ అదెంతదాకా 
అమలవుతుందో చూడాలి. మనిషి మానసిక పరిణితిని అంతకంతకూ విస్ఫృతం 
చేసే వివేక సాధనాలే భావోద్యమరంగాలు. ప్రాపంచిక సౌఖ్యాల సంఖ్యతోనో, భౌతిక 
లభ్యాల అంకెతోనో ఆలోచనోద్యమాల బెన్నత్యాన్ని గణించడం విశాలత్వం కొరవడిన 
బౌద్ధిక దుర్భలత్వానికి చిహ్నం. అర్థ-భూస్వామ్య వ్యవస్థచేత బుద్ధి జీవులుగా 


పిలిపించుకుంటున్నవారిలో ఈ దుర్గుణం భూతద్ధం పెట్టి వెతక్కుండానే కొట్టొచ్చినట్లు 
కనిపిస్తుంది. సాంఘిక అభ్యున్నతిని గూర్చిన వ్యక్తుల ఆలోచనలు, సమిష్టి కళ్యాణాన్ని 
కోరే సహృద్భావ (ప్రేమతో నిండుండాలి కానీ వర్గవైరాల్ని చాటే వైయక్తిక కక్షలోనో, 
కార్చణ్యాలతోనో కాదనే వాదనల్లోని మానవీయ బాధను ఈనాటికైనా 
పట్టించుకోవడమవసరం. అసమానతను ఆరాధించే అమానవీయతలోని మాలిన్యానికి 
సమాజంలోని అధిక సంఖ్యాకుల మనసుల్లోని స్వార్థం ఆకర్షించబడుతున్నంత కాలం 
సమతామమతల్ని సాధించే మానవీయ వ్యవస్థ రూపొందించబడలేదు. ఏదిఏమైనా, 
నాకంటే ఎన్నోరెట్లు అనేక రంగాల్లో నమర్శలైన యువత ఇప్పటికైనా 
భావోద్యమాలవైపు దృష్టిసారిస్తే బాగుంటుంది. ఎవరేమనుకున్నా యువజనుల పట్ల 
నాకా ఆశుంది. ఆలస్యమవ్వొచ్చుగానీ కొద్దోగొప్పో విద్యావంతులైన వారెప్పటికైనా 
భావోద్యమాల ప్రాధాన్యతను గుర్తించి భాగస్వాములై ఈ మార్గంలో సామాజిక 
మార్పుకోసం కృషి చేస్తారనే నమ్మకం నాకుంది. ప్రతీ ప్రజాతంత్రోద్యమంలోనూ 
అక్షరాలతో, ఆచరణతో అల్పమైన నా ఉనికిని కాపాడుకునే క్రమంలో ఒప్పులోపాటు 
తప్పులు కూడా జరిగుండొచ్చు. వాట్ని కప్పిపుచ్చుకునేందుకు ప్రయత్నించకుండా 
బాధ్యత వహిస్తూ, నిరంతరం సరిదిద్దుకుందుకు పాఠాల్నేర్చుకుంటూనే ముందుకు 
పురోగమిస్తున్నాను. కార్యకర్తలకుండాల్సిన ఉద్యమ నిజాయితీకి సంబంధించి పరిపూర్ణ 
అర్థం అదేననుకుంటా నేను. విదేశీ ఆర్యజాతి సిద్ధాంతం మొదలుకొని, కులమతాలపై 
అత్యధికంగా నే వెళ్లడించిన అపరిణిత భావాల్నీనాడు యథాతథంగా ఒప్పుకుందుకు 
సిద్ధంగా లేను. నాస్తిక హేతువాద భౌతికవాద భావాల్నే భావోద్యమాలుగా భావించే 
సంకుచిత స్థితిలోనూ లేను. అందుకే వీటికనుబంధంగా ఇతర ఉద్యమ నాయకుల 
ఇంటర్వ్యూల్ని కూడా కలిపి ప్రచురిస్తున్నాను. నేనేవాదినీ కాను, వాదాల కుతి 
నాకు లేదు. నాదేతత్వమూ కాదు, తత్వాల తీట నాకు తగదు. తమని తడమకపోతే 
భావోద్యమాల చరిత్రకే వూపు రాదనుకునే అమాయక నాయక శ్రేణులు మొదలుకొని, 
తమ పేరు వెల్లడించకుండానే ఈ చారిత్రక కార్యాన్ని తలపెట్టానని బెట్టుచేసే 
గట్టిపిండాలందరికీ ఇదే నా మనవి. కొన్ని మేనరిజాలకే మేనుస్కిప్టలూ పనికిరావు. 
నాదా రకమైన డైనమిజం, అది స్వతహాగానే డైరెక్షన్లకి అతీతం. నా కలానికి కథలు 
పొసగవు, అదెప్పుడూ నిజంవైపే నించుంటుంది. కాబట్టి, కాసులతోనో, కాకమ్మ 
కబుర్లతోనో, నన్ను కాకాపట్టి ప్రయోజనం లేదు. నాదా తరహా నడవడిక కాదు. 
ఇక ఈ యింటర్వ్యూల విషయానికొస్తే, వీలైనంతలో నిడివి తగ్గించి, వివాదాస్పద 
వ్యాఖ్యలు తొలగించి మాత్రమే ప్రచురిస్తున్నాను. అలాగే వ్యక్తుల వ్యక్తిగత జీవిత 
వివరాలకీ, కుటుంబ సమాచారానికి నేను ప్రాధాన్యతనివ్వలేదు. ఈ సంకలనంలో 
మరెవర్నయినా చేర్చాల్సిందని ఎవరికైనా అనిపిస్తే ఆ వివరాలు కనక తెలిపితే 


శం య 
a ఈల కోలే 


మలిముద్రణలోనో లేదా మరో యత్నంలోనో వార్ని గురించి పొందుపరచడానికి 
చూస్తానని సవినయంగా విన్నవించుకుంటూ, భావోద్యమాలపై అభిమానంతో 
స్వచ్చందంగా చేసిన ఈ (ప్రయత్నాన్ని హర్షించి ఆదరించకపోయినా ఫరవాలేదు 
కానీ, దయచేసి ద్వేషించి అపార్జాల పెడార్థాలు ) తీయొద్దని విజ్ఞప్తి. సద్విమర్శకులకేగాని 
రంధ్రాన్వేషకులు లేవనెత్తే ఎలాంటి వీవాదాలకీ-ఈ “విషయంలో ఇక తావులేదనీ, 
ఉద్దేశపూర్వకంగా ఎవరినీ తప్పించాలనో, తగ్గించాలనో ఈ కార్యం తల పెట్టలేదని 
మరోసారి తెలియ జేసుకుంటూ, ఈ పనిలో ప్రత్యక్షంగా, పరోక్షంగా నాకు 
అమూల్యమైన సహాయ సహకారాలందించిన వారందరికీ, అలాగే ప్రచురించిన 
పత్రికలన్నింటికీ పేరుపేరునా కృతజ్ఞతల్లో కూడిన ధన్యవాదాలర్చించుకుంటూ 
ఇంతటితో సెలవు తీసుకుంటున్నాను. మరొక్కమాట, రాష్ట్రంలోని భావోద్యమకారుల్ని 
ఈ ఇంటర్వ్యూల కోసం సంప్రదించే క్రమంలో ఎన్నో అనుభవాలెదురయ్యాయి. 
సహృద్భావంతో స్పందించి సహాయ సహకారాలందించడం కోసం ఆయాచితంగానే 
ముందుకొచ్చిన వాళ్లు కొందరైతే, వందలాది గ్రంధాల్రాసామని గింజుకుని ఇంటర్వ్యూ 
కావాలంటే అధమం వెయ్యినూట పదహార్లెనా చదివించుకోవాల్సిందేనంటూ తాఖీదు 
జారీ చేసిన అభ్యుదయ కవిరచయితలు మరికొందరు. ఎంతో కాలంగా మౌనంగా 
పనిచేసుకుపోతూ ఏ విధమైన గుర్తింపులనూ, ప్రయోజనాల్ని ఆశించనివారు 
కొంతమందైతే, అడపాదడపా చేస్తున్న కార్యక్రమాల ద్వారా అల్లంత 
ప్రచారాడంబరాన్న్సీ అపరిమితమైన గుర్తింపునూ కోరుకుంటూ అందుకోసం 
తహతహలాదేవారు ఇంకొంతమంది. తమ (ప్రేమనీ, ఆప్యాయతనీ అంతమందికీ 
పంచాలనుకునేవారు కొద్దిమందైతే, మరొకరిపై ద్వేషాన్నే వారి అస్తిత్వానికి 
ప్రాతిపదికగా భావించే అల్పులు మరికొద్దిమంది. ఏదేమైనా నా ఆలోచనల్ని 
పంచుకునే ఆత్మీయులెవరూ అంతగా లేని అపరిచిత వాతావరణం అక్షరాలతో నా 
ఆత్మిక సంబంధాన్ని పెంపొందించి, పుస్తకాలతో ఆల్మీయానుబంధాన్ని విస్తృతం 
చేసింది. భావోద్యమ బాటసారిగా మొదలైన నా ఈ ప్రయాణంలోని నిజాయితీ 
భావితరాల నిబద్ధతగల కార్యకర్తలకూ, ఆలోచనాపరులకూ లేశమంత 
స్ఫూర్తినందించినా అంతకు మించిన సఫలత నా ప్రయత్నానికి ఇంకేదీ లేదను 
కుంటాను, ఉంటాను. 


నవంబరు - 2014 ము 
పిఠాపురం, తూ.గో.జిల్లా గౌరవ్‌ 


పీడిత జనయోధుడు, ధళతోర్యమ తాత్సీక సిద్దాతకర్త నిత్య రచయిత 
భూపతి నారాయణమూర్తిగారితో ఇంటర్వ్యూ 


W 


ప్ర: మీ ఉద్యమ జీవితం గురించి చెప్పండ్నార్‌? 
జ : ప్రజా జీవితం నుండి విడివడి ప్రత్యేకంగా నాకేమీ ఉద్యమ జీవితం లేదు. 
నాకిప్పుడు 93 సంవత్సరాలు. ఇరవై సంవత్సరాలకే వివక్ష రుచి చూసాను. భారతదేశ 
సాంఘిక స్వరూపంలో కులం పాత్రను లోతుగా అర్ధం చేసుకున్నాను. ఈనాటిదాకా 
నేను నమ్మిన ఉద్యమ తాత్వికతకే కట్టుబడి ఉన్నాను. 


ప్ర: అసలు మీరు ఉద్యమాల్లోకి రావడానికి కారణాలేంటి? 


జ: స్వాతంత్రోద్యమ కాలం నాటికే సాంఘిక దృక్పధం స్పష్టంగా ఉండడంతో 
“క్విట్‌ ఇండియా” మూమెంట్‌లో పాల్గొన్నాను. ముఖ్యంగా తూర్పు పశ్చిమ గోదావరి 
జిల్లాల్లో జరిగిన అనేక భూస్వామ్య వ్యతిరేక పోరాటాల్లో ముందున్నాను. తెలంగాణా 
సాయుధ రైతాంగ పోరాట కమ్యూనిస్టు యోధులు పుచ్చలపల్లి సుందరయ్యతోనూ, 
విప్లవ సైద్ధాంతిక వ్యూహకర్త తరిమెల నాగిరెడ్డితోనూ సన్నిహితంగా ఉండేవాణ్ణి. ఆ 
క్రమంలోనే నా అవగాహననను నిరంతం విస్తరించుకునే ప్రయత్నం చేసేవాణ్ణి. 
నేను పెద్దగా చదువుకున్నవాణ్ణి కాను. మల్మిపురంలో ఆరో తరగతి చదివి, ఏడో 
తరగతి రాజోలులో చదివి ఆపేసాను. అప్పట్నుంచి ఉద్యమకారుడిగానే ఉన్నాను. 
1940లో రెండో ప్రపంచ యుద్ధ కాలంలో రంగూన్‌ (బర్మాలో గడిపాను. 1952 
తర్వాత వ్యవసాయ రైతు కూలీ ఉద్యమంలో అజ్ఞాతవాసం గడిపాను. 19539, 
ర7లో పంచాయితీ సర్పంచ్‌గా ఎన్నికయ్యాను. బూరుగుపూడి అసెంబ్లీ నియోజకవర్గం 
నుండి కమ్యూనిస్టు పార్టి అభ్యర్థిగా పోటీ చేశాను. అనేక సంఘాలు, వాటి 
కార్యకలాపాల్లో క్రియాశీలంగా ఉన్నాను. ప్రస్తుతం తెలుగు ప్రజా సమితి స్థాపకుడిగా, 
దళిత బహుజన వ్యవసాయ కార్మిక సంఘం రాష్ట్ర అధ్యక్షునిగా కొనసాగుతున్నాను. 


ప్ర: మీ అజ్ఞాత జీవితానుభవాలు చెప్పగలరా? 


జ : అజ్ఞాత జీవితమంటే అసలయిన ప్రజా జీవితమే. అదెప్పుడూ కాంతివంతంగా 
నా జ్ఞాపకాల్లో వెలుగుతూనే ఉంటుంది. అందరు కవుల్లాగా, రచయితల్లాగా భావ 
కవిత్వంతోనో, ప్రాసల పదకేళితోనో నా రచనలు కాలేదు. ఒక చేతో ఆయుధాన్ని 


మరో చేత్తో అక్షరాన్ని ఎక్కుపెట్టి కుళ్ళిపోయిన వ్యవస్థ ఆయువుపట్టుని కూలగొట్టాలనే 
తపనలోనుంచే నా తాత్విక సాంఘిక రచనా వ్యాసాంగం పుట్టింది. అందుకే 
మొదట్నుంచీ కులమతాలకి వ్యతిరేకంగా కలాన్ని గళాన్ని కూడా విప్పాను. ఒకవైపు 
విద్యార్థిగా నేర్చుకుంటూనే మరోవైపు విప్లవకారుడిగా మారి బోధించాను. ప్రజల్నుంచి 
ఏమీ నేర్చుకోనివారెప్పుడూ ప్రజా ఉద్యమ క్షేత్రాల్లో పనిచేయడానికి పనికిరారు. 


ప్ర: అంటే ఆ సమయంలోనే మీ రచనా కృషి జరిగిందా? 


జ: అవును. ఈనాడు ఒకానొక తాత్విక రూపంగా గతితార్శిక భౌతికవాద దృక్పధాన్ని 
గురించి కొన్ని విభేదాలుండొచ్చుగానీ ఆనాడు దాన్నుంచి మా తరం పొందిన స్ఫూర్తి 
అద్వితీయం. (ప్రపంచ విప్లవాల వెలుగులో, తిరుగుబాట్ల చరిత్రను ఆబగా 
తెలుసుకోవాలనే స్వతంత్ర పిపాస మెండుగా ఉండేది. మార్చిజం లెనినిజం మావో 
ఆలోచనా విధానాలు మాలో లోతుగా పాతుకుపోయాయి. నిబద్ధత కలిగిన ఉ 
ద్యమకారుడెప్పుడూ నిజాయితీతో కృషి చేయడానికి వెనుకాడడు. అలాగే, నా 
జీవితంలో నేర్చుకుంటూనే పుస్తకాలు రాసాను. నేర్చుకుంటూనే ఉపన్యాసకుడిగా 
పేరుపొందాను. కాళోజి, వావిలాలతో కల్సి కూడా రాష్ట్రంలో చాలా సభల్లో 


ప్రసంగించాను. 
ప్ర: మీరు చేసిన పరిశోధనల గురించి చెప్పండి? 


జ : ఇప్పటిదాకా 50కి పైగా (గ్రంధాలు వచ్చాయి. మూడువందలకు పైగా 
వ్యాసాలొచ్చాయి. అవికాక సమీక్షలు, కార్యక్రమాల ప్రణాళికలు రాసాను. “నాటి 
నాగులే నేటి బహుజనుల”నే పుస్తకాన్ని ఆంధ్ర విశ్వవిద్యాలయం పరిశోధనాత్మక 
[గ్రంధంగా తీసుకుంది. అలాగే, 'డొక్కా సీతమ్మ, గన్నవరం అక్విడెక్టు ప్రదాతి అనే 
వ్యాసాన్ని మహారాష్ట్ర ప్రభుత్వం ఇంటర్మీడియెట్‌ విద్యార్ధులకు పాఠ్యాంశంగా 
తీసుకుంది. హేతువాద, నాస్తిక సంఘాలకి అనేక పరిశీలనాత్మక రచనలు చేసాను. 
“పూలే, అంబేద్మర్‌ స్ఫూర్తితో బహుజనుల స్థితిగతులు - విముక్తి - ప్రణాళిక 
రచించాను. సుమారు మూడు సంవత్సరాల నిరంతర పరిశ్రమకు అది ప్రతిరూపం. 
దళిత బహుజన ఉద్యమానికి అదో దిక్సూచిగా భావించబడుతోంది. అలాగే దళితులకి 
ఏకైక మార్గంగా ప్రతిపాదించబడుతున్న బౌద్దాన్ని విశ్లేషిస్తూ, వ్యతిరేకిస్తూ సమగ్ర 
పరిశోధనా పాఠాన్ని రచించాను. దళిత బహుజనుల బానిసత్వానికి బ్రాహ్మణ్యంలోని 
కులతత్వం, జైనంలోని అహింసావాదం, బౌద్ధంలోని వైరాగ్యం, శంకరుడి శూన్యవాదం 
కారణాలని తేలుస్తూ చార్వాకమే శరణ్యమని నిరూపించాను. అలాగే తొలి దళిత 


కవి కుసుమ ధర్మన్న గూర్చి పుస్తకం రాసాను. ఈ మధ్యనే వీటన్నింటినీ 
పునర్ముద్రించాను. సామాజిక ఆర్థిక రాజకీయ సిద్ధాంత వ్యాసాలు కూడా రెండు 


సంకలనాలుగా వచ్చాయి. 
ప్ర: ఈ మీ ఉద్యమ జీవితంలో ఆటంకాలేమైనా ఎదుర్శొన్నారా? 


జ : అన్నీ ఆటంకాలే. అసలు ఆటంకాలు, అణిచివేతలు అనుభవించనివారంతా 
పదక్కుర్చీ మేధావులవగలరే కాని ఉద్యమకారులు కాలేరు. అజ్ఞాత జీవితంలో 
అనేకసార్లు జైలుపాలయ్యాను. హైద్రాబాద్‌, వైజాగ్‌ సెంట్రల్‌ జైళ్ళలో రాజకీయ 
డిటెన్యూగా చిత్రహింసలనుభవించాను. పోలీసులు కొట్టిన దెబ్బలకు ఒక చెవి వినికిడి 
శక్తిని పూర్తిగా కోల్పోయింది. శరీరం బలహీనపడింది. అయినా మానసిక శక్తిని 
కోల్పోలేదు. వెనక్కి తిరిగి చూసుకుంటే విజయాలకంటే అవజయాలే 
అధికమనిపిస్తోంది. అయినా, నా దృష్టిలో ప్రతి అపజయమూ ఒక జీవితానుభవమే. 
ప్ర: ఇంత సుదీర్హ జీవితం చవిచూసిన మీకు ప్రస్తుత పరిస్థితులు ఎలా కనిపిస్తున్నాయి? 
జ : కొద్దిగా నిరాశపరుస్తున్న మాట నిజమే. అయినా అది తాత్మాలికమే. స్తబ్దత ఉ 
ద్యమకారుల్లో ఉంటుందే కాని ఉద్యమాల్లో కాదు. ముఖ్యంగా దళిత బహుజనులు 
కాపులు, ముస్లిములతో కలిసి చర్చించవల్సి ఉంది. ఈ క్రమంలో బిసిలు, ఎంబిసిల 
పేరుతో కొంతమంది దొంగలు తయారవుతున్నారు. అంబేద్మర్‌ బొమ్మతో డబ్బులు 
దండుకునే దళిత నాయకులూ తయారవుతున్నారు. దళిత బహుజనుల ఐక్యతని 
విచ్చిన్నం చేసే ఇలాటి తిరోగామి శక్తులు నాశనం కావాలి. హిందూ, క్రైస్తవ, 
ఇస్లామ్‌, సిక్కు బౌద్ధం, జైన మతాలన్నీ అంతరించాలి. అప్పుడే ప్రజలు విముక్తౌతారు. 
అనేక దళిత యువజన ప్రగతిశీల విముక్త సంఘాలు నన్ను ఈనాటికీ ఉపన్యాసాలకీ 
పిలుస్తుంటాయి. హేతువాద నాస్తిక సంఘాలైతే చాలా ఆత్మీయంగా ఉంటాయి. 
మన రాష్ట్రంలో కేంద్ర సాహిత్య అకాడమీ అంబేద్మర్‌ ఫెలోషిప్‌ అవార్డు గ్రహీతల్లో 
మొట్టమొదటివాడ్ని నేనే. అయినా నాకు సంతృప్తి లేదు. ముఖ్యంగా దళిత 
బహుజనులు ఉద్యమ తాత్వికతని అధ్యయనం చేయకుండా ఒక మతం నుంచి 
మరో మతంలోకి మారటం వలనో, ఒక సంఘం నుంచి బయటపడి మరో సంస్థ 
స్థాపించటం వలనో మార్చు సాధ్యం కాదు. ప్రణాళికాబద్ధమయిన నిర్మాణాత్మక 
కార్యాచరణగా తప్ప నిబద్ధత కల ఏ ప్రజా ఉద్యమాన్ని నిర్వచించడం సాధ్యం 


ప్ర: మీ ఉద్యమ నేపథ్యం గురించి సంక్షిప్తంగా చెప్పగలరా? 
జ : సంక్షిప్తంగా సాధ్యం కాకపోవచ్చు. అయినా ప్రయత్నిస్తాను. మొదటి 
విషయమేంటంటే నా కుటుంబం నుంచి విడివడి ప్రత్యేక ఉద్యమ నేపథ్యం నాలో 
లేదు. మా కుటుంబం మొదట్నుంచీ ప్రగతిశీల భావాలు కలది. మాలో ఎక్కువమంది 
వామపక్ష భావజాలం కలవారు. బహుశ నాలో అభ్యుదయ ఆలోచనలు ఆరంభం 
అవడానికి కారణం అదేనేమో. 


ప్ర: ఏ ఉద్యమాల్లో మీరు క్రియాశీలంగా ఉన్నారు ? 
జ : దాదాపు అన్ని ప్రజా ఉద్యమాలతోనూ నాకు అనుబంధముంది. అయితే, 


హేతువాద నాస్తిక కార్యక్రమాల అవసరం నాకెక్కువ కనబడడంతో ప్రస్తుతం రాష్ట్ర 
హేతువాద సంఘంలో క్రియాశీలంగా కొనసాగుతున్నాను. 

ప్ర: అసలు హేతువాద ఉద్యమంలోకి మీరెలా వచ్చారు? 

జ : హఠాత్తుగా అయితే రాలేదు. మొదట్నుంచి ప్రశ్నించే స్వభావం ఉండేది. 
విద్యార్థి దశలోనే వివిధ ప్రగతిశీల సంఘాల్లో తిరిగేవాడ్ని. బి. హెచ్‌. హెచ్‌. ఎస్‌. 
పూర్తి “చేసిన తర్వాత కూడా ఉద్యోగం లేదు. ఖమ్మం జిల్లా చుట్టుప్రక్కల అనేక 
గ్రామాలకి సైకిల్‌ మీద వెళ్ళీ వైద్యం చేసేవాడ్ని రవాణా సౌకర్యంతో సహా కనీస 
వసతులు కూడా లేని వెనుకబడిన గిరిజన గ్రామాల పరిస్థితి అధ్వాన్నంగా ఉ 
ండేది. విద్య, వైద్య, ఆహార కొరతలతో అక్కడి ప్రజలు అజ్ఞానంలో మగ్గేవారు. 
ప్రమాదకరమయిన మూఢనమ్మకాలతో బాధపడేవారు. వార్ని -వైతన్యవంతం చేసే 
క్రమంలోనే గోరాగారి నాస్తిక కేంద్రంతో పరిచయం ఏర్పర్పుకుని, తర్వాతే హేతువాద 
సంఘంలోకి వచ్చాను. ఆ క్రమంలోనే జిల్లాలో మొదటి నాస్తిక మిత్రమండలి పెట్టాను. 
హేతువాద సభలు రాజమండ్రిలో జరిగినప్పుడు కత్తి పద్మారావుగారు 'కులం'”పై 
చేసిన విశ్లేషణ నన్నెంతో ఆకట్టుకుంది. 

ప్ర: అంటే మీకు అప్పటికే కుల వ్యతిరేకోద్యమంతో సంబంధముందా? 


జ : అవును. గ్రామాల్లో అణగారిన ప్రజల పరిస్థితిని మెరుగుపరచడానికి వాళ్ళని 
సంఘటితం చేసి పాలకవర్గాన్ని ప్రశ్నించడమే సరైన మార్గ్లమనిపించింది. అందుకే 
మా జిల్లాలో మొట్టమొదటి గిరిజన మహాసభని ఏర్పాటు చేసాను. అనేకమంది 
గిరిజన పెద్దలతో చర్చించి అప్పట్లో ఏలేరుపాడులో దాన్ని స్థాపించాను. ఆ క్రమంలోనే 


దళితుల పరిస్థితి అధ్యయనం చేసాను. భద్రాచలం సెంటర్లో రాష్ట్రంలో 
మొట్టమొదటిసారిగా అంబేద్మర్‌ గుడి కట్టాను. హైందవ దేవుడి గుడిపక్కన పోటీగా 
అంబేద్కర్‌ విగ్రహాన్ని పెట్టి, నాలుగు తడికెలతో గుడికట్టి లైబ్రరీ పెట్టాము. ఈ 
గుళ్ళోకి ప్రతి ఒక్కరూ చెప్పులేసుకుని లోపలకు రావాలి. వచ్చిన ప్రతివాడూ 
తప్పకుండా ఏదోక అంబేద్కర్‌ వాక్యాన్ని నినదించాలి. ఏమీరాని నిరక్షరాస్యులైతే 
'జైఖీమ్‌' అంటూ నినాదాలు అర్పించి నిష్మమించాలనే నియమాలు ఏర్పాటు చేసాము. 
అప్పుడు అగ్రవర్ణ హైందవులతో, పోలీసులతో గొడవైంది. బలవంతంగా అంబేద్మర్‌ 
విగ్రహాన్ని అక్కడ్నించి తీసేసారు. రాష్ట్ర వ్యాప్తంగా ఆందోళనకు సిద్ధపడ్డాం. మరోచోట 
మంచి స్థలం చూపిస్తామని ప్రభుత్వం దిగిరావడంతో అది సర్దుమణిగింది. ఆ 
తర్వాత అంబేద్మర్‌ రచన 'రాముడి, కృష్ణుడి రహస్యాలు” ప్రచురిస్తే అది కూడా 
వివాదాస్పదమయింది. అప్పట్లో బ్రాహ్మణ భావజాలానికి వ్యతిరేకంగా 'ఆవుబిరియాని' 
ఉత్సవాన్ని కూడా నిర్వహించాం. కొన్ని వందల కులాంతర, మతాంతర వివాహాలు 
జరిపించాం. వ్యక్తిగతంగా నా శిష్యుల్లో అందరూ కులాంతర వివాహాలు 
చేసుకున్నవారే. అయినా, ఇప్పటికీ ఈ విషయమై నాకు సంతృప్తి లేదు. బ్రాహ్మణీయ 
సంస్కృతి, హిందూ మతం తన ప్రభావం చూపుతున్నంతకాలం, కులమనేది తన 
విషాన్ని చిమ్ముతూనే ఉంటుంది. పెత్తందారీ భూస్వామ్య వ్యవస్థలో కులతత్వం 
కుటిలంగా తన రూపాన్ని మార్చుకుందే కాని సారాన్ని కాదు. 

ప్ర: కొంచెం వివరంగా చెప్పగలరా? 

జ : అంబేద్మర్‌ను దళిత బహుజనులు విగ్రహంగా చేసి గౌరవిస్తున్నారు తప్పితే 
ఆయన అక్షరాల్ని విజ్ఞానంగా భావించి అధ్యయనం చేయడంలో ఇంకా వెనకబడే 
ఉన్నారు. కులాంతర వివాహాలు జరుగుతున్నాయని మురిసిపోయేముందు వాటిల్లో 
కూడా కుట్రపూరితంగా కులం ప్రధానపాత్ర పోషిస్తోందని గ్రహించాలి. సాంఘికంగా, 
ఆర్థికంగా ఎదిగిన దళితులనే అగ్రకులాలవారు భాగస్వాములుగా ఎంచుకుంటున్నారు 
తప్పీతే తరతరాలుగా వెనుకబడినవారు ఇప్పటికీ అణిచివేతకి గురవుతున్నారు. 
కులాంతర - మతాంతర వివాహాల్ని ప్రోత్సహించడంతోబాటు కులనిర్మూలనోద్యమ 
కార్యక్రమాల్ని నిర్మాణాత్మకంగా చేపట్టాలి. ముఖ్యంగా భావజాల ప్రచారం లోతుగా 
జరగాలి. 

ప్ర: ఉద్యమరంగంలో మీ అనుభవాల గురించి చెప్తారా? 

జ : కొన్నింటిని చెప్తాను. హేతువాద నాస్తికోద్యమంలో భాగంగా బాబాల్ని, అమ్మల్ని 
స్వాముల్ని ఛాలెంజి చేసాను. సుప్రసిద్ధ హేతువాది ప్రేమానంద్‌ పిలుపందుకుని 
పుట్టపర్తి సాయిబాబాని ఛాలెంజ్‌ చేయడానికి అక్కడికళ్ళాను. అయితే రాష్ట్రం ఇవతలే 
(పేమానంద్‌తోబాటు కొన్ని వందల మందిని అరెస్టు చేసారు. నేను మాత్రం మరో 
నలుగురు మిత్రులతో కలసి a లుగా నటిస్తూ పుట్టపర్తి ఆశ్రమం 


చేరుకోగలిగాను. సమయం మించిపోతోంది. అయినా ఎంతసేపటికీ ఎవరూ 
రావడంలేదు. ఇప్పట్లా సెల్‌ఫోన్లూ, ప్రసార మాధ్యమాలు విసృతంగా లేవు. ఇక 
మేం మాత్రం రోడ్డుపైనే బేనర్‌తీసి సాయిబాబాకి వ్యతిరేకంగా ఒక్కసారిగా నినాదాలు 
చేస్తూ కరపత్రాలు ఇస్తున్నాం. అంతే! హఠాత్తుగా పోలీసులు చుట్టుముట్టి బూతులు 
తిడుతూ కొట్టడం మొదలెట్టారు. తీసికెళ్ళి జైల్లో పెట్టారు. ప్రశ్నించడం మొదలెట్టారు. 
ప్రజలకి ప్రశ్నించడం నేర్పించడానికి వచ్చిన వాళ్ళం కనుక ప్రశ్నలకి జవాబులు 
చెప్పి మా శైలిలో ఉపన్యాసం దంచేసరికి మెత్తబడ్డారు. వాళ్ళ వాహనంతో ఆశ్రమ 
ప్రాంగణమంతా తిప్పి మెజిస్టేట్‌ ముందు ప్రవేశపెట్టారు. మొత్తానికెలాగో బయట 
పడ్డాం. అలాగే హోళీ పండగని వ్యతిరేకిస్తూ కరపత్రం ప్రచురించినపుడుకూడా 
మతతత్వవాదులు దాడిచేసారు. మొన్న అతిరాత్ర యజ్ఞాన్ని వ్యతిరేకిస్తూ సభ 
పెట్టినపుడు సైతం దాడి జరిగింది. అనేకసార్లు భౌతికంగా గాయపర్చి పడేసారు. 
మద్యపానానికీ, హోళీకి నిరసనగా కార్యక్రమం లె పస ఏడు లంబాడీ వర్గాల్లోంచి 
వ్యతిరేకత వచ్చింది. రాజ్యమే దౌర్జన్యానికి మారుపేరైనచోట దాడుల గురించి 
పట్టించుకోవడం వృధా అని నా భావం. 

ప్ర: ఉద్యమాల్లో మీరేమైనా ప్రయోగాలు చేసారా? 

జ : అన్నీ ప్రయోగాలే. అన్నీ గుణపాఠాలే. అంతా అన్వేషణే. ఇవేవీ లేకుండా ఉ 
ద్యమాలే ఉండవు. మీరడుగుతుంటే గుర్తొస్తోంది. ఒక శిష్యుడి లోన్‌కోసం బ్యాంక్‌ 
మేనేజర్‌తో గొడవపడ్డాను. కులాన్ని కించపరిచేలా 'మంగలికొట్టు' అని రాయడానికి 
సిద్ధపడలేదు. దాని బదులు చేతివృత్తిగా రాయాలని పట్టుబట్టాను. అలాగే మరో 
శిష్యుడిచేత “అసుర అస్‌క్రీమ్‌ షాపుని పెట్టించాను. సురులు అంటే తాగుబోతులు. 
అసురులు తాగనివారు. హిందూ (గతథాలు అసురుల్ని అధమంగా చిత్రించాయి. 
అందుకే అలా చేసా. అంతే కాదు. మామూలు ఐ కాకుండా అ అని రాయడంతో 
పండితులు వ్యతిరేకించారు. అయినా మార్చలేదు. భావం అదే అయినప్పుడు అక్షరం 
ఏదైతేనేం అనేది మా వాదన. అందుకే ప్రత్యేకంగా ఒక అక్షరమాలో భాషను 
రూపొందించుకున్నాం. సంస్కృత భాషకి ప్రత్యామ్నాయంగా బ్రాహ్మణీయ భావజాల 
సంకేతంగా ఉండే ప్రస్తుత భాషని సంక్షిప్తీకరించడానికి ప్రయత్నించాం. అలాగే 
మా ఆధ్వర్యంలో ఏర్పాటు చేసిన పాన్‌షాప్‌కి కూడా “మేడే” అని పేరుపెట్టాం. మా 
అబ్బాయిపేరు కూడా మేదేనే, అమ్మాయి పేరు అవర్ల. అలాగే, ప్రభుత్వ నియంత్రణా 
స్థానాల్లోకి సామాజిక స్పృహగల చైతన్యవంతుల్ని పంపించే ప్రక్రియను నేను 
ప్రారంభించాను. అందుగ్గాను, కొంతమంది విద్యార్థులకి ప్రత్యేక తర్ఫీదు ఇప్పించాను 
కూడా. ప్రతీ ఆదివారం ఉద్యమకార్యకర్తలంతా ఎవరో ఒక మిత్రులింటికి వెళ్ళి 
వారితో సాంఘిక సహృదయ న. ర ప్రయత్నించేవాళ్ళం. 


అలాగే అప్పట్లో రాతపత్రికల్ని గోడ పత్రికల్ని నడిపించాను. ఇక మహిమలపై గత 
నాలుగు దశాబ్దాలుగా ఛాలెంజ్‌ కరపత్రాలు ప్రచురిస్తున్నాం. 

ప్ర: మీ హాస్పటల్‌ వివరాలు చెప్పండి ? 

జ: గ్రామాల్లో తిరిగి వైద్యం చేసిననాటి నుండి ఊరువాడా పేదల పట్లే నా బాధ్యత. 
ఇప్పటికీ మా ఆసుపత్రిలో వైట్‌కాలర్‌ పేషెంట్స్‌కి ప్రవేశం లేదు. పేదలు, అందులోనూ 
బడుగు బలహీన దళిత బహుజన వర్గాల ప్రజలు మాత్రమే ఎక్కువగా వస్తారు. 
సీరియస్‌ కేసులు, ఆశలొదిలేసిన అభాగ్యులు మాకు మామూలే. అలా చివరి 
ప్రయత్నంగా ఇక్కడికొచ్చి చిరంజీవులై వెళ్ళినవారెందరో ఉన్నారు. అలాగే ఆర్థికంగా 
చితికిపోయిన వాళ్ళూ, అనాధ సంతానం మా దగ్గరకొస్తారు. కాస్త స్తోమతుండి 
పిల్లలు లేనివారికి వారినిస్తుంటాం. అలాగే మా దగ్గర కూడా ఇలాంటి వార్ని 
పెంచి విద్యాబుద్దులు నేర్పించి, వివాహాలు చేసి పంపించాం. (ప్రస్తుతం అలాంటి 
వాళ్ళింకా మా దగ్గర ఆరుగురు పిల్లలున్నారు. వాళ్ళకన్నీ మేమే. 


ప్ర:మీ ఈ ప్రస్థానంలో అడ్డంకులూ, ఆటుపోట్లేవీ లేవా? 


జ : ఎందుకు లేవు, మతోన్మాదుల దాడులకు, పోలీసు కేసులకైయితే లెక్కేలేదు. 
అనేకసార్లు భౌతికంగా అణిచేసే యత్నం చేసారు. తప్పుడు ప్రచారాలు చేసి 
కృంగదీయాలని చూసారు. వివిధ కేసులు బనాయించారు. చాలాసార్లు బెదిరింపులు, 
దాడులు ఎదుర్శొన్నాను. అన్నిసార్లూ ప్రజలే అండగా నిలిచారు. అన్యాయంగా 
నన్ను నిర్భంధించిన ప్రతీసారీ పెత్తందారుల పోకళ్ళను ఎదిరించి ఎదురు నిలిచారు. 
హర్తాళ్ళు, ధర్నాలు చేసి మరీ నన్ను విడిపించుకున్న సందర్భాలు, మతోన్నాదుల్నుంచి 
నన్ను కాపాడటం కోసం రహస్యంగా నన్ను తప్పించిన ఉదంతాలు ఎన్నో 

ప్ర: ప్రస్తుతం అన్ని ఉద్యమ క్షేత్రాల్లో స్తబ్దతే నెలకొంది. ప్రజలెవరూ ముందుకొచ్చే 
పరిసితి లేదు. ఇలాంటప్పుడు నిరాశ, నిస్పృహ కలగడం సహజం. దాని గురించి 
మీ అభిప్రాయం? 

జ : ప్రజలు ఉద్యమాలకి దూరంగా ఉంటున్నారంటే, అది ఉద్యమాల తప్పే కాని 
ప్రజలది కాదంటాడు మాక్సిమ్‌ గర నాదీ అదే అభిప్రాయం. ఉద్యమ క్షేత్రాల్లో 
నిర్లిప్తత ఉద్యమ నిర్మాణంలోని బలహీనతని తెలుపుతుంది. అలాంటి సందర్భాల్లో 
నిబద్ధత గల ప్రతి ఉద్యమకారుడూ ఆశాజనక దృక్పథంతో తనను తాను 'రీచార్జో 
చేసుకోవాలే కాని నిరాశతో కృంగిపోకూడదు. మార్చనేది ఆశించినంత త్వరగా 
ఆవిర్భవించేది కాదు. అందుకు యుగయుగాల కృషి అవసరం. ఇందుకోసం 
ప్రతితరంలోనూ ముందడుగు వేసే సవాళ్ళు కొందరుంటారు. అందులో మనవంతు 
పరిమిత పాత్రను నిజాయితీగా నిర్వర్తించడమే సామాజిక ధర్మంగా భావిస్తాను నేను. 


అద్వితీయ హేతువోద యోధుడు 
(3) రావిపూడి వెంకటాద్రిగారితో ఇంటర్వ్యూ 


ప్ర: భావ వికాసోద్యమంతో మీ బంధం ఎప్పుడు, 
ఎలా మొదలైంది? 


జ : నేను ఎస్‌ఎస్‌ఎల్‌సి చదివే రోజుల్లో నాకు తటస్తించిన కవిరాజు త్రిపురనేని 
'శంభుకవధి నాటక వృత్తాంతం నా భావాల్లో మార్పుకు కారణమైంది. హిందూమత 
అమానుషత్వం మానవతకు ఎంతటి ద్రోహం తల పెట్టిందో తలకక్కించుకుని నా 
భవిష్య మార్గాన్ని ఎన్నుకున్నా 

ప్ర: మీ కార్యక్రమాల వివరాలు చెప్పండి? 


జ: 1943లో కవిరాజాశమం స్థాపించిన నేను 1947లో ఎమ్‌.ఎన్‌.రాయ్‌ భావాలకు 
ప్రభావితమై రాడికల్‌ హ్యూమనిస్టు వుద్యమంలో ఉన్నాను. నాకిప్పుడు 92 ఏళ్ళు. 
100కి పైగా రచనల్స్చేసి హేమా ప్రచురణలు ద్వారా ముద్రించాం. హేతువాది” 
తెలుగు పత్రికకి, 'రేషనలిస్ట్‌ ఆంగ్ల పత్రికకీ దశాబ్దాలుగా సంపాదకత్వం వహిస్తున్నా, 
ఆం.ప్ర. హేతువాద అధ్యక్షుడిగా, భారత హేతువాద సంధు ఛైర్మన్‌గా 
కొనసాగుతున్నాను. 


ప్ర: మొదట్నుంచీ “'మార్చిజం”పై మీరంతగా నిప్పులు చెరగడానిక్కారణం? 


జ : మతాల్లాగానే మార్చిజం కూడా విసృతంగా వ్యాపించి విలువలకు, స్వేచ్చకు 
సమాధి పేర్చడానికి ప్రయత్నిస్తూ హేతువాద, భౌతికవాద, మానవవాద మార్గాలను 
విస్మరించడంతో దాన్ని విమర్శించక తప్పలేదు. 


ప్ర : “ఆర్లనైజ్‌డ్‌ ఎథిక్స్‌'కి లోబడలేనని ప్రకటించుకున్న మీరే ఇన్ని వత్సరాలుగా 
ఆర్గనైజేషన్‌ బాధ్యతలు చేపట్టటం ఆశ్చర్యం కల్గించలేదా? 


[౧ 


జ: తప్పని పరిస్థితి నెట్టుకొచ్చిం తర్వాత ఇక ఇప్పుడు ఆ విషయంపై ఆశ్చర్యపడి 
ప్రయోజనం లేదనుకుంటాను. 


ప్ర: మార్చిజం లాగానే మానవవాదం కూడా వో తరహా వ్యవస్థీకృత విధానానికి 
పరిమితమైందనే విమర్శపై మీ స్పందన? 

జ : మానవవాదం మార్గమేకాని, వ్యవస్థీకృత విధానం కాదు. మానవేతర 
మార్గగాములే దానిపై విమర్శలకు ఒడిగడతారు. 


ప్ర: ఆ కాలంలో ఎమ్‌.ఎన్‌. రాయ్‌తోను, ఎలెన్‌రాయ్‌తోనూ మీరు చర్చించిన 
విషయాలేవయినా ఉన్నాయా? 


జ : నేను తొలిసారి 26 యేళ్ళప్పుడూ, మలిసారి 29 యేళ్ళప్పుడూ రాయ్‌లున్న 
అధ్యయన శిబిరాలకు హాజరయ్యాను. వారితో చర్చించగల శక్తి నాకు లేదు. 


ప్ర: ప్రధాన హేతువాద సంఘం చీలిపోడానికి కారణాలేంటి? 
జ: ఈ ప్రశ్న చీలిపోయినవార్ని అడగాలి. 


ప్ర:మీ రచనా వ్యాసంగంలో అవాంఛనీయమైన కరకుతనముంటుందనీ, వ్యక్తులపై 
కటువైన విమర్శలుంటాయనే వాదనపై మీ భావన? 


జ : అవాంఛనీయమైన కరకుదనం నా రచనల్లో ఎక్కడా లేదు. అవసరమనుకున్న 
సందర్భాల్లోనే రచనల్లో, ప్రసంగాల్లో కరకుదనం చోటు చేసుకుంటుంది. 


ప్ర: ప్రగతిశీల ఉద్యమాల్లో స్తబ్దత చోటుచేసుకుందనే వాదనని మీరు అంగీకరిస్తారా? 


జ: అది ఉద్యమాల తీరు, దేశ పరిస్థితులున్న తీరు అర్థం చేసుకోలేనివారి దుందుడుకు 
అభిప్రాయమని నా భావన. 


ప్ర: ప్రస్తుత పరిస్థితుల్లో సమాజంలో జ్ఞాన పునర్వికాసోద్యమం సాధ్యమా? 
జ : ప్రస్తుత పరిస్థితుల్లోనే కాదు, ఎలాంటి పరిస్థితుల్లోనయినా భావ వికాసోద్యమం 
సమాజానికి శాశ్వతావసరం. 


ప్ర: నాస్తికులుగా, హేతువాదులుగా, భౌతికవాదులుగా చలామణీ అవుతున్న వారిలో 
సైతం వైజ్ఞానిక తాత్విక గందరగోళానికి కారణం. 


జ : వైజ్ఞానికుల్లో గందరగోళముండడం సహజం. అది వారి వారి స్థాయీ భేదాల్ని 
బట్టి ఉంటుంది. 


ప్ర: కేవలం కీర్తికాంక్షతోనే వ్యక్తులు మొదలుకుని ఉద్యమాల వరకూ మీరు విమర్శే 
ప్రధానంగా రచనలు చేసారనే ప్రచారంపై మీరేమంటారు? 


జ : అలాంటి వారికొక నమస్మారమంటాను. 


ప్ర: ఆంధ్రదేశంలో హేతువాదోద్యమాన్ని గురించి చెప్పాల్సి వస్తే వెంకటాద్రి ముందూ, 
ఆ తర్వాత అని విశ్లేషించేంత కృషి మీరు చేసారని ప్రముఖుల అభిప్రాయం. 
మీకేమనిపిస్తోంది? 


జ : హేతువాద ఉద్యమ వ్యాప్తికి కృషిచేస్తున్నవారిలో నేనొక్కడినే కాదు, ఇంకా 
చాలామంది మి(త్రులున్నారు. 


ప్ర: హేతువాదోద్యమంలో కూడా కులం” ప్రధాన పాత్ర పోషిస్తోందనే విమర్శకి 
మీరిచ్చే జవాబు? 


జ : కొంతమందిలో ఇది నిజం కావచ్చు. 
ప్ర: మీతో ఏకీభవించని నాస్తికనేతల్ని విమర్శిస్తారనే వాదనుంది? 


జ : నాతో కాదు, హేతువాదోద్యమంతో ఏకీభవించని వారిని నేను విమర్శించిన 
మాట నిజమే. 


ప్ర: కళలపై మీ వ్యతిరేకతకు కారణాలేంటి? 


జ:నేను స్వయంగా కళాకారుద్ని చిత్రలేఖనం, కవిత్వం, సంగీతం, నటనలలో 
ప్రవేశం ఉన్నవాడ్ని. కానీ, కళలు భావాల వ్యవస్థీకరణకు దారి తీస్తాయనేది నా 
అభిప్రాయం. 


ప్ర: హేతువాద ఉద్యమంలో ఇవాల్టితరం పాత్ర పల్చబడ్డానికి కారణం? 
జ: 1. రాజకీయాల సరళి; 2. విద్యావంతులమనే భ్రమల్లో మున్గితేలేవాళ్ళు. 
ప్ర: యువతకీ, కార్యకర్తలకీ మీరిచ్చే సందేశం? 


జ : నేను సందేశాలిచ్చేంతటివాణ్ని కాను. కాని, నిజమైన విద్యావంతులు అంతా 
కార్యోన్ముఖులు కావాలని కోరుకుంటున్నాను. 

నాస్తికోద్యమ తాత్విక్రత్తార్హక్ష భావవిప్లవ బావుటా 
సి, వరహాల్రావు (సి విన్సిగారి ఇంటర్వ్యూ 


( 


ప్ర : భావోద్యమాల్లోకెలా ప్రవేశించారు? 


జ: మాది గుంటూరు. ఇంటర్‌మీడియేట్‌ దాకా అక్కదే చదివాను. అప్పుడే ఎస్‌. ఎఫ్‌. 
(స్టూడెంట్‌ ఫెడరేషన్‌) వామపక్ష విద్యార్థి సంఘంతో పరిచయమేర్చడింది. ఆ తర్వాత 
ఎమ్‌.ఏ. మద్రాసులో చేసాను. అనేక కారణాల వల్ల క్షేతస్థాయిలో పనిచేసేంత 
సౌలభ్యం నాకు లేకపోయింది. ప్రత్యేకంగా కార్యక్రమాలు చేపట్టేంత తోడ్పాటు 
కూడా లేదు. ఐనా, జీవనాధారం కోసం బ్యాంకుద్యోగం చేస్తూ రాత్రిళ్ళు తీరిక 
కుదుర్చుకుని అధ్యయనం, రచనా వ్యాసంగం చేసేవాడ్ని. భావోద్యమ రంగంలో 
సంచలనం సృష్టించి విఖ్యాతినొందిన నా రచనలన్నీ ఒక సామాన్య పాఠకుడి 
దశనుంచి రాటుదేలి బయటపడినవే. 


ప్ర: ఇంకే యితర కార్యక్రమాలు చేపట్టేవారు? 


జ : పుచ్చలపల్లి సుందరయ్య, గుంటూరు బాపనయ్య, చంద్ర రాజేశ్వర్రావు, కొండపల్లి 
సీతారామయ్య, చండ్ర పుల్లారెడ్డి, తరిమెల నాగిరెడ్డి, సత్యమూర్తి, బసవ పున్నారావు 
వంటి మహామహుల సహచర్యంతో ఏర్పర్శుకున్న నా ఆలోచనాక్రమం సహజంగానే 
పటిష్టమైన సైద్ధాంతిక పునాదిని కలిగుండి కులమత మూఢ నమ్మకాల్ని చీల్చిచెండాడేదై 
వుండేది. వెనిగళ్ళ సుబ్బారావు, ఎన్‌.వి. బ్రహ్మం, ఈశ్వరప్రభు, రావిపూడి వెంకటాద్రి, 
ఇతర మిత్రులో కల్సి ఎన్నో సభలు, సమావేశాలు నిర్వహించాం. అతీత శక్తుల్ని 
నిరూపించమని సవాళ్ళు చేసాం. కులాంతర మతాంతర వివాహాలెన్నో చేసాను. 
దాదాపిరవై ఎనిమిది రచనల్స్పేసాను. 


ప్ర: మీ రచనలంతగా ప్రసిద్ధి చెంది ప్రజాదరణ పొందడానికి కారణం? 


జ: డబ్బులకోసం కాక వ్యవస్థకొచ్చిన జబ్బుల్ని నిర్మూలించడానికి కంకణం 
కట్టుకున్నవాద్నవటం చేత గుర్తింపుకోసం కాకుండా గర్జించడం కోసం కలంపట్టి 
ఏ పార్టీకీ, సంస్థకీ వత్తాసు పలక్కుండా నాకు తోచింది నచ్చినట్లు రాసేవాణ్ణి. 
ఇబ్బందులనెన్నింటినో తట్టుకొని సొంతంగా ప్రచురించుకునేవాణ్ణి. దేనికీ లొంగో, 


ఎవరికీ బెదిరో నేననుకున్నది రాయడం మానలేదు, ప్రచురించడం ఆపలేదు. బహుశా 
ఆ నిబద్దతే ప్రజారచయితగా నన్నిలా నిలబెట్టిందనుకుంటాను. 


ప్ర: భావోద్యమాల్లో ఈనాటి స్తబ్బతకి కారణాలేంటి? 


జ: ధ్వంసమౌతోన్న విలువల మధ్య నైతికతను వెతికేవారికి ముందు నైరాశ్యమే 
ఎదురౌతుంది. దిశా నిర్దేశం చేయగల ప్రగతిశీలోద్యమాల్లోని మార్గదర్శకుల కొరతే 
భావోద్యమాల్ని కూడా బలహీనపర్చి బాధిస్తోంది. ఈ పరిస్థితిని అధిగమించడం 
అనివార్యం. విజయాల్ని మాత్రమే సొంతం చేసుకుని అపజయాల్ని అన్యులకొదలడం 
ఉద్యమ నీతి కాదు. నిలబడి చేసిన కార్యక్రమాలన్నిటికీ నిజాయితీగా బాధ్యత 
వహించడం వుద్యమకారుల లక్షణం. ఈ రోజది లోపించబట్టే రూపంలో ఆధునికతని, 
సారంలో అనాగరికతని వ్యవస్థ ఆరాధిస్తోంది. 


ప్ర: యువత ఉద్యమాలకు దూరమౌతున్నారనే వాదనపై మీరేమంటారు? 


జ: ఉద్యోగం పేరుతో ఖరీదైన ఊడిగం చేయడానికలవాటు పడుతున్న నేటి యువత 
క్రికెట్‌ మత్తులోను, సినిమా పిచ్చిలోనూ కూరుకుపోయి ప్రపంచీకరణ హోరులో 
కొట్టుకుపోతోంది. వారికి నిస్వార్థ స్ఫూర్తిని, త్యాగనిరతిని బోధించేవారీరోజు 
నెవరున్నారు? ఆ పదాల్లోని జెన్నత్యాన్ని అర్ధం చేసుకునేందుకు కూడా అర్హత లేని 
అధములు తప్పా. 


ప్ర: భావోద్యమాల్లో సైతం చీలికలకి కారణమేంటి? 


జ: అభిప్రాయ బేధాలు, సైద్ధాంతిక విబేధాలతో పేచీలేదుగానీ ధనాశ, అహంకారం, 
పదవీ వ్యామోహం వలన చీలుతున్న సంస్థల వల్ల మొత్తంగా ఉద్యమమే నష్టపోతుంది. 
అక్రమాలకి వ్యతిరేకంగా పుట్టిన సంఘాల్లో సైతం కొత్తతరహా ఆధిపత్య ధోరణులు 
ప్రబలడం ప్రజాస్వామిక దృక్పధానికే అనారోగ్యం. ఇందువల్ల ఉద్యమమెంత 
వెనకబడుతుందో వ్యవస్థంత నష్టపోతుంది. 


ప్ర: ప్రగతిశీలోద్యమాలనే వాటిల్లో కూడా కులతత్వం వుందనే విమర్శుంది కదా? 


జ : కుల నిర్మూలన దిశగా కృషి చేయాల్సినవారే కుల సంఘాలు పెట్టుకుని బ్లాక్‌ 
మెయిలింగ్‌ దందాలు చేస్తూ డబ్బు దండుకోడానికి, అవినీతి పార్టీల కొమ్ముకాస్తూ 
సొమ్ము వసూలు చేసుకోడానికి అలవాటుపడి ఆత్మగౌరవాన్ని తాకట్టుపెట్టడం 
నేర్చుకున్న తర్వాత ఇక సమాజంలో కులం పోయే అవకాశమేది? 

ప్ర: మీ భావోద్యమానుభవాలేమైనా చెప్పగలరా? 


జ : అన్నీ గుర్తులేవు కాని వోసారి పటమటలో ఒక స్వామీజీ నెలరోజులపాటు 
శాస్త్రోక్తంగా చేసిన 'యజ్ఞం'లో నేను మారువేషంలో పాల్గొని, తర్వాత ఆ ఆధారాల్తో 
“ఊళ్ళోకి సాములోరు వేంచేసారినే పుస్తకాన్ని రాసాను. అదెంత సంచలనమైందంటే 
సంప్రదాయవాదులు దానిపై యుద్ధం ప్రకటించారు. ఎన్‌.టి. ఆర్‌గారు నా అనుమతితో 
“కోడలు దిద్దిన కాపురిమనే తన సినిమాలో దాన్ని ఉపయోగించుకున్నారు. గురజాడ, 
శ్రీశ్రీలపై దాడిచేసిన వజ్రాయుధ కవి ఆవంత్స సోమసుందర్‌ను నిలదీస్తూ నే రాసిన 
పుస్తకం సాహితీ జగత్తులో కలకలం రేపింది. అలాగే రామజన్మభూమి - బాబ్రీ 
మసీదు’ రచన వచ్చినప్పుడు ఇరు మతస్తులు దాన్ని వివాదాస్పదం చేయడానికి చూసారు. 


ప్ర: మీ రచనల్లోని కరకుతనాన్ని తొలగించాలని మీకెప్పుడైనా అనిపించిందా? 


జ : లేకపోగా కుదిరితే ఈనాటి వ్యవస్థలోని కుళ్ళుని, కుతంత్రాన్ని మరింత ధీటుగా 
ప్రశ్నించి, డబ్బు ముడ్డిలో దాగున్న దేవుడ్ని అడ్డంగా బయటకీడ్సి అందర్లో పెట్టి 
కడిగేయాలనిపిసోంది. 


ప్ర : చివరిగా మీరేం చెప్పాలనుకుంటున్నారు? 


జ : సి.వి.గా నా పేరెంత ప్రసిద్దో సామాన్యుడిగా నా జీవితమంత సాదా. నాకిప్పుడు 
85 సం॥రాలు. 50 సం॥ల ఉద్యమజీవితం గురించి చెప్పమంటే, పార్టీలో 
సంబంధంలేని కమ్యూనిస్టునని, సంఘాల్లో ప్రమేయం లేని నాస్తికుడ్నని గర్వంగా 
చెబుతాను. ఏదేమైనా ప్రజలే చరిత్ర నిర్మాతలు, ఎంతటి నాయకులైనా చరిత్రకి 
నామమాత్రులే. మా కాలంలో పనెక్కువ ప్రచారం తక్కువ. మరీరోజు ఆర్భాటమెక్కువ, 
ఆచరణ తక్కువ. ఈ తీరు మారాలి. గోరంత విభేదాలకి కొండంత కొట్లాటలు 
భావ్యం కాదు. ఉద్యమ సంఘాల మధ్య ఐక్యత అవసరం. అది లోపించడం వల్లనే 
మతశక్తులు పెట్రేగిపోతున్నాయి. నా రచనల్నుంచి స్ఫూర్తి పొందే భావితరాల 
భవితవ్యమే ఉద్యమ నిర్మాణానికి నేనందించిన లేశమంత (క్రియాశీల ధాతువనుకుంటా 
న్నేను. 


భారత నాస్తిక సంఘ స్థాపకుడు 
(ర జయగోపాల్‌ గారి ఇంటర్వ్యూ 


ప్ర: ప్రజా ఉద్యమాల్లోకి మీ ప్రయాణం ఎలా మొదలైంది? 


జ: ప్రశ్నించే తత్వం నా రక్తంలోనే వుంది. ఎదిరించే స్వభావం బాల్యం నుంచే 
నాకుంది. ఇంట్లోని కులతత్వాన్ని భరించలేక బంధుత్వాల్ని కూడా వదులుకుని 
బయటకు వచ్చేసాను. నాస్తిక నాయకులైన గోరాగారి పట్ల ఆకర్షితుడ్నయి కొంతకాలం 
ఆయనతో కల్సి పనిచేసాను. తర్వాత కొన్ని మౌలికమైన ప్రశ్నలకి జవాబులు 
తెలుసుకొంటూ 1972లో భా.నా.స. (భారత నాస్తిక సమాజం) స్థాపించాను. 
ప్ర: ప్రధానంగా ఏ కార్యక్రమాల పట్ల మీరెక్కువ దృష్టిపెట్టారు? 

జ: అనారోగ్యమున్నచోట వైద్యంతో కూడిన శాస్త్ర చికిత్స ఎంత ముఖ్యమో, 
అజ్ఞానమున్నచోట జ్ఞానంతో కూడిన నాస్తికత్వం అంత ముఖ్యమని మా భావన. 
అందుకే అతీత శక్తుల్ని ఖండించడంతోనూ, అమ్మలు - బాబాల్ని వ్యతిరేకించడం 
తోనూ సరిపెట్టుకోకుండా మారుమూల గ్రామాల్లో భావజాలోద్యమాన్ని నిర్మించాం. 
మొదట్లో కేవలం నామమాత్రపు సభ్యులు కల భా.నా.స. ఒక దశలో 17 జిల్లాల్లో 
పటిష్టంగా విస్తరించడంతోబాటూ, విద్యార్థి, ఉపాధ్యాయ, మేధావి, కార్మిక, స్త్రీలకి 
సంబంధించిన సుమారు పది అనుబంధ సంఘాలకి ప్రాతినిధ్యం వహిస్తోందంటే 
మా ఉద్యమ నిబద్ధతకు అంతకంటే సజీవ సాక్ష్యం లేదు. 


ప్ర: భా.నా.స.తో భావ వికాసోద్యమాన్ని ఎలా నిర్వహిస్తున్నారు? 


జ : (ప్రజలకి శాస్త్రీయ దృక్పథానికి సంబంధించిన అనేక చైతన్య కార్యక్రమాలు 
నిర్వహిస్తాం. కరపత్రాలు ప్రచురిస్తున్నాం. పదుల సంఖ్యలో నా పుస్తకాలొచ్చాయి. 
దేశ-విదేశ పత్రికల్లో అయిదారొందల వ్యాసాలొచ్చాయి. నాలుగైదు భాషల్లో వివిధ 
రాష్ట్రాల్లో వందలాది ఉపన్యాసాలిచ్చాను. 'నాస్తికయుగంి పత్రికను నలభై 
సంవత్సరాలు, 'Age of Atheism' పత్రికను నాలుగు సంవత్సరాలు నడిపి అనేక 
అరుదైన రచనల్ని ప్రచురించాను. Why | mM An Atheist (నేనెందుకు నాస్తికుడ్ని?) 
అనే భగత్‌సింగ్‌ వ్యాసాన్ని మా పత్రికలో చూసి దాని వివరాలు తెలుపమంటూ 

పంజాబ్‌లోని జలంధర్‌ నుంచి భగత్‌ సింగ్‌ తమ్ముడు అప్పట్లో నాకో ఉత్తరం 
కూడా రాశాడు. 


ప్ర: అంతర్జాతీయంగా భా.నా.స.కి గుర్తింపు రావడానిక్మారణం? 


జ : అమెరికాలో డా॥ గేరేడియంగ్‌ అనే తత్వశాస్త్ర విశ్వవిద్యాలయాన్ని స్థాపించిన 
సుప్రసిద్ధ నాస్తికుడున్నాడు. డా॥ కోవూర్‌కి డాక్టరేట్‌ను ప్రదానం చేసిందీయనే. 
క్రిస్ట్‌మస్‌ రోజున ఆఫీసులో భక్తిగీతాల్ని మైకులో వినిపించడం నచ్చక నల్లవారి 
స్వతంత్ర గీతాల్ని వినిపించి డిస్మిస్‌ అయ్యాడు. ఒక లౌకిక రాజ్యంలో తనకి జరిగిన 
అన్యాయం గురించి జిల్లాకోర్టు నుంచి సుప్రీం కోర్టు వరకూ వెళ్ళినా న్యాయం 
జరగలేదు. ప్రపంచంలోని నాస్తిక హేతువాద ప్రముఖులెవరూ దీనిపై స్పందించలేదు. 
అప్పుడు నేను చొరవ తీసుకుని ఇతర దేశాల ప్రగతి కాముకులో చర్చించి ప్రత్యేకంగా 
"International Atheist Tribunal for Civil Liberties' అనే సంఘాన్ని స్థాపించి 
ఐక్యరాజ్య సమితికి ఈ విషయాన్ని చేరవేసాను. ఐ.రా.స. దీన్ని విచారణకు స్వీకరించి 
'‘Sub-Commission of the human Rights' అనే అనుబంధ సంస్థకు దీన్ని 
అప్పగించడమే కాక, అప్పటి అమెరికా అధ్యక్షుడైన “జిమ్మీకార్టర్‌కి నోటీసు కూడా 
ఇచ్చింది. అలా ఐ.రా.స.కి వెళ్ళిన మొట్టమొదటి నాస్తిక వ్యాజ్యం బా.నా.స. జోక్యం 
చేసుకున్నదే. అంతేకాదు, ప్రపంచ దేశాల్లో స్వేచ్చాలోచనాపరులపై జరుగుతున్న 
పాశవిక దాడుల్ని దృష్టిలో పెట్టుకుని 2004లో, జర్మనీలో 1౧167210౧2! Com- 
mittee to Protect free thinkers అనే సంస్థను నెనే స్థాపించాను. అనేక దేశాల్లో 
చురుకుగా కార్యకలాపాలు నిర్వహిస్తున్న ఈ సంఘానికి నేను అంతర్జాతీయ 
కో-ఆర్టినేటర్‌ని. అలాగే, ఇస్తాంపై పుస్తకం ప్రచురించినందుకు క్రాంతికార్‌పై జరిగిన 
దాడిని ఖండిస్తూ ఫ్రాన్స్‌ నాస్తిక సభలో భా.నా.స.యే తీర్మానం చేయించింది. 


ప్ర: భా.నా.స. వామపక్ష సానుభూతి సంఘమనే వాదనుంది. మీ స్పందన? 


జ : కలవారికోసం కలలు కనడం కంటే లేనివారి కోసం కార్యరంగంలోకి దిగడం 
మంచిదని మా ఉద్దేశం. పేదవారి పక్షాన నిలబడే సంఘాలన్నీ వామపక్షం కానక్కర్లేదు. 
నేను 'ఎథీస్ట్‌నే కాని మరే ఇస్టును కాను. 


ప్ర: కుల నిర్మూలనోద్యమంతో కూడా మీకనుబంధముందా? 


జ : “కులం పునాదులపై నీతినికాని జాతినికాని నిర్మించలేమన్న” అంబేద్మర్‌ 
ఆశయాలకనుగుణంగా భా.నా.స. పనిచేస్తుంది. రాష్ట్రంలో వందలాది కులాంతర, 
మతాంతర వివాహాల్ని జరిపించడమే కాక “కులాంతర వివాహితుల పరిరక్షణ పోరాట 
సమితి (VPPS5) అనే అనుబంధ సంస్థను స్థాపించి ప్రభుత్వం ముందు పద్దెనిమిది 
డిమాండ్లను పెట్టాం. 

ప్ర : రాష్ట్రంలో నాస్తిక, హేతువాద సంఘాలెలా పనిచేస్తున్నాయి? 

జ: ఈ రోజు అత్యధికశాతం అభ్యుదయ సంఘాలు ప్రపంచీకరణ కుట్రకి 
బలైపోయాయి. తీరిగ్గా తిని కూర్చొని అక్షరాలల్లుకోవడమే ఆచరణ అనుకుంటూ, 
కాగితాలకే కార్యక్రమాల్ని పరిమితం చేసి క్రైస్తవ మిషనరీ సంస్థల్లా విదేశీ నిధులు 
మెక్కుతున్నాయి తప్పితే పనులు చేస్తున్న దాఖలాల్లేవు. 

ప్ర: వ్యవస్తలో మార్చు ఎలా సాధ్యమనుకుంటున్నారు? 


జ : దుర్భేద్యమయిన పర్వతాన్ని పేల్చడానికి డైనమేట్‌ ఎలా అవసరమో 
దుర్మార్గమయిన సమాజాన్ని మార్చడానికి విజ్ఞానం అలా అవసరం. ఈ దేశంలో 
ఇంకా 80% పేదరికం వుంది. 46 కోట్లమంది రోజుకిరవై రూపాయల జీతంతో 
నికృష్టమైన పరిస్థితుల్లో బతుకుతున్నారు. 60% గ్రామాల్లో ఇప్పటికీ అంటరానితనం 
అమలవుతోంది. దళితులు, స్త్రీల పట్ల ఘోరమైన అణిచివేత జరుగుతోంది. మరోవైపు 
కులతత్వ-మతతత్వ భావాల్ని తమ ప్రయోజనాల కోసం పాలకులు పెంచి 
పోషిస్తున్నారు. కుళ్ళిపోయిన వీట్ని కూకటివేళ్ళతో నాశనం చేయందే నవీన వ్యవస్థ 
రాదు. అసమానతల్ని అంతమొందించకుండా సమసమాజం సాధ్యం కాదు. 


OLDS 

అద్భుత హేతువాద వీర్తుడదు, ఆచరణశీలుడు 
కాంతికంరతగారాషంటర్వ్యూ 


© 


ప్ర: మీ భావోద్యమాల ప్రస్థానమెలా ప్రారంభమైంది? 


జ : సాంఘిక అన్యాయాల్నీ సామాజిక అసమానతల్ని అధ్యయనం చేసిన నేను 
అప్రయత్నంగానే విప్లవోద్యమం వైపు మొగ్గుచూపాను. కొండపల్లి సీతారామయ్య, 
కె.జి. సత్యమూర్తి వంటి వారితో కల్సి రాష్ట్రంలో నక్సలైట్‌ ఉద్యమాన్ని ఉధృతంగా 
నడిపించిన వారిలో నేనూ ఒకడ్ని. ఆ తర్వాతే హేతువాదోద్యమంలోకి వచ్చాను. 


ప్ర: అప్పటి మీ అజ్ఞాత జీవితానుభవాలేమైనా చెప్పగలరా? 


జ : అన్నీ సాధ్యం కావు. కానీ ఒకసారి తెలంగాణా జిల్లాలన్నింటిలో పగలనక 
రాత్రనక పనిచేసి జబ్బు పడ్డాను. అనారోగ్యంతో పాల్వంచలోని ఒక ఇంట్లో విశ్రాంతి 
తీసుకుంటున్నాను. విషయం తెలిసిన పోలీసులు ఇంటిని చుట్టుముట్టి హఠాత్తుగా 
దూసుకొచ్చి నా చుట్టూ మూగి ఆయుధాల్ని స్వాధీనం చేయమన్నారు. వెంటనే 
నేను నా దిండు కిందనున్న కలాన్నీ, పుస్తకాన్నీ వాళ్ళముందు పెట్టాను. తెల్లమొహాలేసిన 
వాళ్ళకివే నా ఆయుధాలని చెపితే, కళ్ళెగరేసి, పళ్ళునూరి ఏం చేయాలో తోచక ఆ 
రాత్రే నన్నెరెస్టు చేసి వరంగల్‌ జైలుకి తరలించి తృప్తి చెందారు. 


ప్ర : అంటే అప్పుడు మీ దగ్గర నిజంగానే ఆయుధాలేవీ లేవా? 


జ : ఎందుకు లేవు? అప్పటికీ, ఇప్పటకీ నా దగ్గరున్న అఖండమైన ఆయుధం నా 
కలమే. నిజానికి, నిబద్ధతతో పనిచేసే నిత్య చైతన్యశీలుడైన ఏ విప్లవ కారుడికైనా 
శ్రామికవర్గ ప్రజల్లో అతడు గడిపిన సజీవ క్షణాలతో నిండిన నిజజీవితాన్ని మించి 
ప్రత్యేక అజ్ఞాత జీవితమంటూ ఏదీ వుండదు. అలా గడించిన అమూల్యమైన 
అనుభవాలే ఏ ఉద్యమ గమ్యాన్నైనా నిర్దేశిస్తాయి. దాన్ని గ్రహించి ముందుకు 
సాగిపోవడమే సమాజ శ్రేయస్సు కోసం కృషి చేసే సత్యాన్వేషకుల అంతిమ 
లక్ష్యమనుకుంటాన్నేను. 


ప్ర : అప్పటి మీ కార్యక్రమాల వివరాలు చెప్పగలరా? 


జ : అప్పుడైనా, ఇప్పుడైనా ప్రజల భావాల్లో మార్పు తెచ్చే రచనల్ని కూర్చి 
ప్రచురించడమే నా కార్యక్రమం. అజ్ఞాతంలోంచి “పిలుపు 'నక్సల్‌బరీ పత్రికలు 
నడిపిన నేను అరెస్టయి ముద్దాయిగా నున్నప్పుడు జైల్లోంచే 'నవశక్తి' అనే రాతపత్రిక 
నడిపేవాడ్ని నాస్తిక భావజాలంతో 'చార్వాకలోకాయతిమనే పత్రిక కొంతకాలం 
నడిపాను. దశాబ్దాల క్రితం ఎప్పుడైతే హేతువాదోద్యమంలోకి క్రియాశీలంగా దూకానో 
అప్పట్నుంచి హేతువాదం”? మాసపత్రిక బాధ్యత తీసుకుని సంపాదకుడిగా దాన్ని 
నడిపిస్తున్నాను. 

ప్ర : తిరోగామి శక్తుల్నుంచి మీకొచ్చిన అవాంతరాలేవైనా ఉన్నాయా? 


జ : అడ్డంకులు - ఆటుపోట్లు లేని, రాని ఉద్యమకారుల జీవితాలు ఉపన్యాసాలకీ, 
రచనా వ్యాసంగాలకీ మాత్రమే పరిమితమౌతాయి. నాది ఆ తరహా ఆకాయ - 
పోకాయ కబుర్ల ఉద్యమం కాదు. నాటి సికింద్రాబాద్‌ కుట్ర కేసు మొదలుకుని నేటి 
మత వ్యతిరేక కేసుల వరకూ లెక్కలేనన్ని దాడుల్నెదుర్శొన్నాను. 2004లో “ఇస్తాం 
అంటే” పుస్తకంపై, 2006లో 'ఇస్తామ్‌ తత్వం” పుస్తకంపై, 2007లో రాముడు, 
రామసేతువు...” గ్రంథంపై, 2008లో “నేనే తస్లీమా నప్రీన్‌ని అనే అనువాద రచనపై, 
2009లో 'దిక్రిసెంట్‌ ఓవర్‌ ది వరల్డ్‌ గ్రంధంపై కేసులు బనాయించారు. నడిరోడ్డుపై 
అక్రమంగా అరెస్టుచేసి వందల సంఖ్యలో పుస్తకాల్ని స్వాధీనం చేసుకున్నారు. ఐనా 
నేను బెదరలేదు. బెయిల్‌పై బయటకు వచ్చీ రాగానే 'వెర్దిక్ట్‌ ఆన్‌ అయోధ్య అనే 
గ్రంథం ముద్రించాను. దానిపై కూడా నాలుగో కేసు పెట్టారు. ఇక ఈ ముసలాడు 
లొంగిపోతాడని సంబరపడ్డారు. కాని వారికి నిరాశే మిగిలింది. వారి క్షుద్రానందానికి 
భంగం కలిగిస్తూ 'గాడ్‌ ది ఒరిజినల్‌ ఫాసిస్ట్‌ (దేవుడే అసలైన నియంత) అనే 
గ్రంథాన్ని ప్రచురించాను. మొన్న (2014) “ఏది బౌద్ధం? ఏది కాదనే?” అద్వితీయ 
రచనల సంకలనాన్ని ముద్రించాను. ప్రస్తుతం రామజన్మభూమి పై గ్రంధాన్ని ముద్రించే 
పనిలో ఉన్నాను. అదీగాక మతతత్వ శక్తులు “భగవద్గీతను జాతీయ (గ్రంథంగా 
ప్రకటించాలనే కుట్రలో ఉన్నందున దాన్ని తుత్తునియలు చేస్తూ భగవద్గీత అసలు 
స్వరూపాన్ని వివరించే రచనల సంకలనాన్ని కూడా ప్రచురించబోతున్నా. అంతిమ 
శ్వాసదాకా ప్రగతిశీలోద్యమాలకేదోవిధంగా వీలున్న పరిస్థితుల్లో సాయపద్దానికి నా 
జీవితం అంకితం. అందుకెన్ని కష్టాల్నైనా భరిస్తాను, నష్టాల్నైనా సహిస్తాను. 

ప్ర : ఇంత చేసినా మీకెప్పుడూ వెనకడుగేయాలనిపించలేదా? 


జ : ఎలాంటి అడ్డంకులైనా నాలాంటివాడ్ని మరింత ఉత్సాహపర్చడానికీ, ఉత్తేజ 
పర్చడానికీ పనికొస్తాయేకాని ఉదాసీనపర్చడానిక్కాదు. ఐతే, తోటి ఉద్యమకారుల 
దుర్మార్గమైన మౌనం మాత్రం నన్ను విచారపర్చింది. అతికొద్దిమంది తప్ప తక్కిన 
వి ప్రగతిశీలోద్యమ సంఘం మద్దతిచ్చేందుకు ముందుకు రాకుండా అమానుషంగా 
ప్రవర్తించిన తీరు నన్ను తీవ్రంగా బాధపెట్టింది. మూడు నెలల్లో ఒకే వ్యక్తి ప్రచురించిన 
మూడు గ్రంధాలపై మూడు కేసులు పెట్టడం ప్రపంచ భావోద్యమ చరిత్రలోనే 
అరుదైన సంఘటన. అలాంటి సమయంలో అండగా వుండాల్సిన ఇతర నాస్తిక 
హేతువాద సంఘాలు నిశ్శబ్దంగా వుండడం ఎంతటి నేరమో, చారిత్రక ద్రోహమో 
త్వరలోనే వారికి తెలిసొస్తుందని ఆశిస్తాను. 


ప్ర: మీ రచనా వ్యాసంగం, ఇతర కార్యాచరణ గురించి చెప్పండి? 


జ : చారుమజుందార్‌ రచనలు, మావో జీవిత చరిత్ర మొదలైన పుస్తక ప్రచురణలతో 
మొదలైన నా కలం, అంబేద్మర్‌ సంచలన రచన రాముడి, కృష్ణుడి రహస్యాలు, 
నిన్న మొన్నటి అతిరాత్ర మహాయాగం సమయంలో “యజ్ఞయాగాల”పై ముద్రించిన 
దాంతో సహా కలకలం సృష్టించింది. ఎన్నో గొప్ప విపఫ్లవాగాడంబరాలు పలికిన 
నాయకులు మొహం చాటేసినప్పుడు “విరసం” (విప్లవ రచయితల సంఘం) 
మొట్టమొదటి మహాసభల్ని ఖమ్మంలో నేనే నిర్వహించాను. అనేక నాస్తిక హేతువాద 
సంఘ సమావేశాల్ని కూడా ఇకృద్నే జరిపాం. రాష్ట్రంలోని ఎంతోమంది బాబాల్ని 
అమ్మల్ని ఛాలెంజ్‌ చేసి మహిమల గుట్టును రట్టు చేసాము. వందలాది ప్రాంతాల్లో, 
మారుమూల గ్రామాల్లో మూఢనమ్మకాలకి వ్యతిరేకంగా ఎన్నో చైతన్యవంత 
కార్యక్రమాలు నిర్వహించాం. చాలామంది కత్తిలాంటి కార్యకర్తల్ని తయారు 
చేసుకోగలిగాము. అయినా, ఈనాటి పరిస్థితుల్ని చూస్తుంటే చేయాల్సిందింకా ఎంతో 
ఉందనిపిస్తోంది. 


ప్ర: భావోద్యమాలన్నింటిలో స్తబ్దత ఎందుకు దాపురించింది? 


జ: భావోద్యమాలనేవి సాంస్కృతిక విప్లవ విభాగాలు. ఈ రోజు ప్రగతిశీల 
రాజకీయోద్యమాల్లోని స్తబ్దతే సాంస్కృతికోద్యమాల్లో కూడా ప్రతిఫలిస్తోంది. అదే 


ప్రస్తుత స్థితికి కారణం. 


ప్ర : మీది హేతువాదం తోలు కప్పుకున్న వామపక్ష సంఘమనే వాదనపై మీ 
భావన? 

జ : అవసరమొచ్చినప్పుడు తోలు తీయడం తప్ప తోలు కప్పుకోవడం, తోకల్లా 
పనిచేయడం, తోలుబొమ్మలాటాడ్డం మాకలవాటులేదు. మా హేతువాదం దేవుడు 
లేడనడంతో ఆగిపోదు. సమాజంలోని అన్ని ప్రధాన సమస్యల్ని పట్టించుకుంటుంది. 
సున్నితమైన పదాలో సున్నిపిండి రచనలు చేయడానికి మాది ఎన్‌.జి.వో. సంఘం 
కాదు. ప్రజల యదార్ధ జీవిత వ్యధల గురించి పట్టించుకోకుండా పుస్తకాలతోనో, 
కంప్యూటర్లతోనో మార్చ్పొస్తుందనే అజ్ఞానం మాకు లేదు. 


ప్ర: యువత ఉద్యమాలకు దూరమవ్వడానికి కారణాలేంటి? 


జ: మార్చిస్టు వ్యతిరేకత బలమయిన రుగ్మతగా అమలవుతోన్న సమాజంలో 
మానవీయ విలువలు తేలికైపోయి యాంత్రిక వస్తువులు ప్రాధాన్యతను 
సంతరించుకుంటాయి. అలాంటప్పుడు యువతరం అవాస్తవిక విలాసాల్ని 
ఆరాధించినంతగా వాస్తవిక అవసరాల్ని గుర్తించలేరు. ఐతే, ఈ ప్రపంచీకరణ 
మాయాజాలాన్ని ఎదిరించి నిలబడ్డం కూడా భావోద్యమాల బాధ్యతలో భాగమే. 


ప్ర: చివరిగా మీ జీవితాశయం ఏంటో చెప్పండి? 


జ: రాజకీయోద్యమాలో సంబంధంలేని సాంస్కృతికోద్యమాలు సర్శస్‌ ఫీట్లవుతాయే 
కాని సమాజాన్ని మార్చలేవు. వ్యవస్థలోని అభ్యుదయ సంఘాల ప్రగతిశీల ప్రయత్నాల్ని 
భావోద్యమాలు బలపర్ప్చినప్పుడే ఏ విధమైన సాంఘిక మార్చయినా సాధ్యమౌతుంది. 
అలాంటి కులమతవర్గదోపిడీ రహిత సామ్యవాద సమాజ స్థాపనే నా ఏకైక జీవిత 
లక్ష్యం. అందుకోసం అహర్నిశలు నా వంతు పాటుపడ్డమే, పాటుపడుతోన్న వారికి 
తోడ్సడటమే నా జీవనాశయం. 

(7 శతాధిక గ్రంథకర్త = బౌద్ద్యభౌతికవాద రచయిత 
డా; మలయశ్రీ గారితో ఇష్టాగోష్టి 


ప్ర. భావ విష్లవోద్యమాలతో మీ బంధం ఎప్పుడు, 
ఎలా మొదలైంది? 


జ. 20 ఏళ్ళొచ్చేసరికి అస్తి-నాస్తి విచికిత్స నాలో ఆరంభమైంది. మా తెలంగాణాలో 
కోస్తాలోలాగా నాస్తిక, హేతువాద ఉద్యమాలు లేవు. సాహిత్య పఠనంతో, సైన్సు 
అవగాహనతో పాతికేండ్లకే పరిణితి చెంది నాస్తికుడిగా మారినా. 


ప్ర. మీ రచనా వ్యాసంగం కూడా అప్పుడే మొదలైందా? 


జ. ప్రత్యేకంగా రచయితనవ్వాలని నేనెన్నడూ అనుకోలేదు. చిత్రలేఖనం, 
నాట్యంతోబాటు సాహిత్యమంటే నాకిష్టం. ఉపాధ్యాయ వృత్తిలో వుంటుండగా 
కాలక్షేపానికి చేసిన పద్య కవితా రచన రానురానూ విసృృతమైంది. అలా ఇప్పటిదాకా 
120కి పైగా దాదాపు అన్ని ప్రక్రియల్లోనూ నా రచనలొచ్చాయి. మరో అరవైదాకా 
ముద్రణకి సిద్ధంగా వున్నాయి. వందల సంఖ్యలో పీఠికలు, వ్యాసాలు రాశా. ఇక ఉ 
పన్యాసాలకైతే లెక్కలేదు. 


ప్ర. రచయితగా గుర్తింపూ, మీకు సంతృప్తి ఇచ్చిన రచనలేవీ? 


జ. అనేకం ఉన్నాయి. 1960 నుంచే నేను కవిని. 68లో నా తొలిరచన 'కావ్యసుందరి” 
వచ్చింది. 82లో నా తిరుగుబాటు” నవలకి విశాలాంధ్ర బహుమతొచ్చింది. 
అంతకుముందే, 74లో బుద్దుడి జీవితచరిత్ర అయిన 'శాంతిపథం' స్టేట్‌ఫస్ట్‌ అవార్డు 
పొంది ఇంటర్‌మీడియేట్‌ విద్యార్థులకి పాఠ్యాంశమైంది. తెలుగు అకాడమీ 
ప్రచురించిన నా తెలుగులో లేఖా సాహిత్యం’ ఆ ప్రక్రియలో తెలుగులో ఏకైక 
(గంథం. 90లో నా కాకతీయులకాలం నాటి సామాజిక జీవితంిను హైద్రాబాద్‌ 
బుక్‌ ట్రస్ట్‌ ముద్రించింది. 95లో నా పిహెచ్‌.డి. గ్రంధం ‘కరీంనగర్‌ జిల్లా తెలుగు 
సాహిత్య చరి(త్రి వివిధ పరిశోధనలకి మార్గదర్శకమయింది. మత[గ్రంధమైన 
భగవద్దీతకి విరుద్ధంగా 87లోనే “మానవగీతి మనే నాస్తిక రచన 110 శ్లోకాలతో 
చేసాను. ఆ తరహాలో భారతదేశంలోనే అది మొట్టమొదటిదని (ప్రశంసలందుకుంది. 


స్మైలాబ్‌ను గురించిన కథాంశంతో 'మంటల వర్షం” అనే వైజ్ఞానిక నవల్ని తెలుగులో 
మొదటిసారి నేనే రచించాను. 2000 సంవత్సరాల క్రితమే (బ్రాహ్మణత్వాన్ని 
సాధికారికంగా కడిగేసిన “బుద్ధచరిత” రచయిత, మహా పండితుడు అయిన 
అశ్వఘోషుడి *'వజసూచిని టి.రవిచంద్‌, మిళింద ప్రచురణల సహకారంతో 
తెలుగులో మొట్టమొదటనువాదం చేసాను. అలాగే, అంబేద్మర్‌ బౌద్ధ ధర్మం 
తీసుకున్నప్పుడు దాన్ని దేశంలోని కమ్యూనిస్టులంతా వ్యతిరేకించారు. కానీ, మహా 
మేధావి రాహుల్‌ సాంకృత్యాయన్‌ ఆయన్ని సమర్ధిస్తూ 'నవదీక్షిత బౌద్దులు' అనే వ్యాసం 
రాసాడు. దాన్ని కూడా తెలుగులో మొదట అనువదించింది నేనే. ఇక మతాల్ని 
ఆస్తికత్వాన్ని తూర్చరపడుతూ రాసిన నా 'సత్యసూక్తం' ఇప్పటికీ ఎన్నదగిందిగానే వుంది. 
ప్ర. ఇన్ని ప్రక్రియల్లో రచనలు చేయడం ఎలా సాధ్యమైంది? 

జ. నాకారేడు భాషలొచ్చు. ఆయా సాహిత్యాలతో ఎంతో కొంత పరిచయముంది. 
సాహిత్యంలోని అన్ని ప్రక్రియలూ నాకిష్టమే. ఆ ప్రక్రియల్లో నేనెందుకు రాయలేననే 


పంతంతోపాటు, ఆ ప్రత్యేక ప్రక్రియలు మాత్రమే చదివే పాఠకులందరికీ నా రచనలు 
చేరాలన్నది కూడా కారణం. 


ప్ర. బౌద్ధరచయితగా అర్ధశతాబ్దిగా మీ ప్రస్థానం ఎలా అనిపిస్తోంది? 


జ. శాంతి, సత్యం, అహింస, కరుణ, దీనజన సేవల్ని ప్రబోధించిన బౌద్ధం నాకిష్టం. 
దైవాన్సీ ఆత్మనీ, పరలోకాన్నీ పునర్జన్మనీ చెప్పని, వొప్పని బుద్ధుడంటే అభిమానం. 
అయితే, బౌద్ద ధర్మాచరణకంటే కూడా బుద్ధ విగ్రహాలకే ప్రాముఖ్యత పెరిగి బౌద్ధం 
కూడా ఆస్తికమత స్థాయికి చేరినందుకు విచారపడుతున్నాను. 


ప్ర. 'భౌతికవాది” పత్రికకు దారితీసిన పరిస్థితుల గురించి చెప్పండి? 


జ. వివిధ సంస్థల పేరిట కార్యక్రమాలు చేస్తున్నా ప్రత్యేకంగా ఏ సంఘంతోనూ 
గట్టి సంబంధాలు లేవు. ఒకటి నా మోమాటం, రెండు నా అనాసక్తి నాకు 
సంపూర్ణంగా నచ్చితే కాని ఏ పనీ చేయను, ఎవరితో స్నేహం పెట్టుకోను. 
ఇతరులకోసం నా సిద్ధాంతాల్ని చంపుకుని వ్యక్తిత్వంతో రాజీ పడలేను. నాకు 
రచనకంటే పఠనమిష్టం. రాసినది కూడా పత్రికలకి పంపను. అశ్రద్ధ, పని ఒత్తిడి 
అందుక్కారణం. అది నాకు నష్టమే, అయినా అదంతే. '‘కవితానికేతన్‌” అనే సంస్థను, 

“సత్యార్థి అనే పత్రికను కొంతకాలం నడిపాను. 84లో 'నవకళానికేతన్‌' ద్వారా 
వేమన నాటకాన్ని అనేక ప్రాంతాల్లో ప్రదర్శించాం. తర్వాతే “నవ్య సాహిత్య పరిషత్‌” 
సంస్థ స్థాపించి భావవికాసోద్యమ రంగంలో కృషి చేస్తున్న ఎంతోమందికి 
రాష్ట్రవ్యాప్తంగా “మలయశ్రీ” అవార్డు అందించా. తెలంగాణా నాస్తిక సంఘాన్ని 
ఏర్పర్చుకుని మొదట 'భౌతికవాదిని కరపత్ర పత్రికగా తర్వాత ద్వైమాసిక 
జనభావచైతన్య పత్రికగా తీసుకొస్తున్నా. 


ప్ర. యువత ఉద్యమాల్లోకి రావటం లేదనే వాదనపై మీ స్పందన? 


జ. ఈ తరం యువత సమాజం గురించి ఆలోచించే స్థితిలో లేదు. విద్యా వుద్యోగాల 
ధ్యాసే వారికి ప్రధానమయింది. ఇక సాంఘిక సమస్యలపై ఆలోచించే ఆసక్తి, 
అవకాశం, అవసరం వారికెందుకుంటాయి? మరో కారణం ఉద్యమాల్లోని 
నిర్వాహకుల లోపం. ఆయా సంస్థల సంకుచిత వైఖరివల్ల తమకు చాతకాకున్నా 
పాతతరంవారే పెత్తనం చెలాయిస్తారు కానీ యువతకి బాధ్యత అప్పగించరు. 


ప్ర: ఈ వయసులో ఇన్ని పనుల భారం, మీ లక్ష్యం గురించి చెప్పండి? 

జ : సమాజ బాగు కోసం చేసేదేదీ భారం కాదు. అలా ఇష్టపడి కోసిన వవ్‌ 
నాకు కష్టమన్సించదు. నాది సగం బౌద్ధం - సగం సామ్యవాదం. సంపూర్ణ నాస్తిక 
నైతిక మార్గం. ప్రస్తుత వ్యవస్థ మతమూర్ధ విశ్వాసాల్నుంచి విముక్తి పొంది స్వేచ్చగా 
జీవించాలనేదే నా ఏకైక ఆకాంక్ష అందుకోసం పడ్డ శ్రమని ఇట్టే మర్చిపోతాను. 


ఆశయాలు తప్ప ఆశలేవియు లేవు. 

పరుల బాధ తప్ప బాధలేదు, 

సుఖము కలదు - ప్రజల సుఖము కాంక్షించు 
బ్రతుకు, బ్రతుకనివ్వు బాట నాది! 


ప్రశ్నించడమే తన్తవిధానమంటున్న 


కెమెరా విజయకుమారిగారి ఇంటర్వ్యూ 


ప్ర: భావోద్యమాల్లోకి మీ రాకకి కారణం? 


జ: మొదట్నుంచీ మా కుటుంబం ప్రగతిశీల భావాలు కలది. మా కుటుంబ 
సభ్యులెక్కువ మందిపై రామానుజ మత ప్రభావం ఉంది. బ్రాహ్మణీయ హిందూ 
ఫాసిజానికి వ్యతిరేకంగా చరిత్రలో జనించిన వీరశైవ, వైష్ణవ మతాల విభాగాలే 
రామానుజ, బసవుడి మతాలు. వీటిలో ఒక వర్గానికి చేపకూటి సిద్దాంతాన్ని ప్రచారం 
చేసిన పల్నాటి బ్రహ్మంనాయుడు నాయకత్వం వహిస్తే మరో వర్గానికి నాగమ్మ 
నాయకత్వం వహించింది. ఈ రెండు మతావలంబికులూ, కులవ్యవన్ధని 
వ్యతిరేకిస్తారు. అదిగాక మా ఊరయిన అంగలూరు కృష్ణాజిల్లాలో ఉంది. అప్పట్లో 
వామపక్ష ఉద్యమ చైతన్యానికది పుట్టినిల్లు. అదే నా భావాలకి కారణం. 

ప్ర : “గొడవ మనిషిగా బిరుదెప్పుడొచ్చింది? 

జ: చిన్నప్పట్నుంచే మా నాన్ననుంచి ఆవేశం, అమ్మ నుంచి ఆలోచన ఒంటబట్టాయి. 
అమ్మది తట్టివర్రనే గ్రామం. భారద్దేశ చరిత్రలో ఊరిపేర్లు కాకుండా ఊరంతా 
అంటరానివారున్న వాడ పేరే ఊరికున్న ఏకైక గ్రామం అదేనేమో. దళితోద్యమాలు 
పుట్టకముందే అఖండమైన చైతన్యాన్ని కలిగున్న అపూర్వ గ్రామమది. సస్యశ్యామలమనే 
పదానికి పర్యాయపదం లాంటిదా వూరు. గత 500 సం॥రాలుగా అక్కది 1800 
ఎకరాల భూమిని దళిత కులాలు తమవారికి తప్ప వేరే కులం వారికి అమ్మడానిక్కూడా 
ముందుకు రాలేదంటే ఆ ఊరి చైతన్యం అర్థమౌతుంది. 1942లో దళిత బహుజన 
బాలికల హాస్టల్‌ని ప్రారంభించడానికి అంబేద్మర్‌ గుడివాడొచ్చాడు. అప్పుడాయన్ని 
పురవీధుల్లో ఊరేగించడం జరిగింది. ఆ ఊరేగింపులో పాల్గొన్న వందకి పైగానున్న 
ఎడ్లబళ్ళన్నీ తట్టివర్రు గ్రామానివేనంటే ఆనాడా గ్రామం పోషించిన విప్లవాత్మక 
పాత్ర అంచనా వేయొచ్చు. అది జీర్ణించుకున్న నాకు ముందు నుంచీ దూకుడు 
స్వభావమెక్కువ. అదే అలాంటి పేరు తెచ్చింది. 

ప్ర: ఏ ఇతర ఉద్యమాలతో మీకు సంబంధముంది? 


జ: నాలోని ఉద్యమ లక్షణాల్ని నాకంటే ముందు పోలీసులే గుర్తించారు. అందుకే 
రెండు నెలలపాటు కేంద్ర కారాగారంలో ఆతిధ్యమిచ్చి పంపారు. అప్పట్నుంచీ 
పౌర, ఉపాధ్యాయ, వామపక్షోద్యమాల్లో ఉన్నాను. తర్వాత నా భావజాలానికి 
దగ్గరగానున్న నాస్తిక, హేతువాదోద్యమాల్లోకి దూకాను. గోదావరి జిల్లా హేతువాద 
సంఘ స్థాపకుల్లో నేనొకడ్ని 

ప్ర : “ప్రశ్న అధ్యయన వేదికకి దారితీసిన పరిస్థితులేమిటి? 

జ : ఈ దేశంలోని 'కులసమస్య'ని అప్పటిదాకా ఎర్రరంగు కళ్ళద్దాల్తో చూసిన 
నాకు “చుండూరు సంఘటన దుమ్ముదులిపింది. ఏ సాంఘికోద్యమమైనా బ్రాహ్మణీయ 
భావజాలం నుంచి మినహాయింపజాలదని తెలిసొచ్చింది. 'కులతత్వంిపై అలా 
మొదలయిన నా అధ్యయనం, పరిశోధన ఇంకా కొనసాగుతూనే వున్నాయి. అందుకే 
కులాన్ని 'ఉపరితలాంశం'గా చూసే ఏ సంఘమైనా సంకుచితమైందేనని నా భావం. 
నాస్తిక హేతువాదోద్యమ సంస్థలు సైతం ఈ విషయంపై దృష్టి పెట్టకుండా 
వామపక్షోద్యమాల్లాగే ముఠా తగాదాలతో కూడిన విమర్శలకీ, మేధోపరమైన 
వుపన్యాసాలకీ పరిమితం కావడంతో విసుగొచ్చి కొద్దిమంది మిత్రులో కలిసి 91లో 
ప్రశ్న అధ్యయన వేదిక స్థాపించి కులమతాల విషయంలో లోతైన ప్రత్యామ్నాయ 
మార్గాల్ని అన్వేషిస్తూ కృషి చేస్తున్నాం. 

ప్ర : మీ కార్యక్రమాల వివరాలు తెల్పండి? 


జ: 34 సం॥లు అధ్యాపకుడిగా పన్చేసి ప్రధానోపాధ్యాయుడిగా రిటైరయిన వాడ్ని 
కనుక ఇప్పటికే కలుషితమైన మనుషుల్లో చైతన్యం కలిగించడంకంటే, స్వచ్చమైన 
పసిమనసులకి వాస్తవాల్ని తెలియజేయడమే మంచిదనుకుంటాన్నేను. ఉ 
పాధ్యాయుడిగా ఉన్నప్పుడు పండగలకి ప్రభుత్వమిచ్చే “ఫెస్టివల్‌ అడ్వాన్స్‌” కోసం 
ఆగస్టు 15 స్వాతంత్ర్య దినోత్సవాన్ని ఎంచుకుని దరఖాస్తు చేస్తే తన దగ్గరున్న 
పండగలిస్టులో ఆ పండగ లేదంది ప్రభుత్వం. దీనిపై లోకాయుక్త మొదలుకొని 
సుప్రీంకోర్టు దాకా వెళ్ళినా న్యాయం జరగలేదు. ఈ దిక్కుమాలిన దివాళాకోరుతనంపై 
అక్కసుతో భారద్దేశానికి స్వాతంత్ర్యమైతే ఇచ్చారు కానీ స్వాతంత్ర్య దినోత్సవాన్ని 


జరుపుకునే హక్కును ప్రసాదించడం మర్చిపోయారనీ, కావున స్వాతంత్ర్య 
దినోత్సవాన్నీ, రివబ్లిక్‌దేల్ని పండగలుగా జరుపుకునే హక్కును మాకు 
ప్రసాదించవలసిందిగా అభ్యర్థిస్తూ బ్రిటీష్‌ హై కమీషనర్‌ ద్వారా, బ్రిటీష్‌ ప్రభుత్వానికి 
అప్పీలు చేస్తూ లేఖ రాసాను. దళిత బహుజనులపై ఎక్కడెలాంటి దాడులు, 
దౌర్జన్యాలూ జరిగినా మా వంతుగా వెంటనే అక్కడికెళ్ళి వుద్యమాన్ని బలపరుస్తాం. 


ప్ర: మీ రచనా వ్యాసంగం గురించి? 


జ : మొదట్నుంచీ ఫోగోగ్రఫీ నా హాబి. దాంతోబాటు పుస్తకాలు చదవటమంటే 
ఇష్టం. ఇప్పటిదాకా వివిధ పత్రికల్లో 100కిపైగా వ్యాసాలు, 500కి పైగా ఫోటోలు 
వొచ్చాయి. ఊరి నుంచి వెలివేయబడ్డ వాడ బ్రతుకుల్ని చిత్రిస్తూ 2009లో 'నెగిటివ్‌ 
కథలు” కథా సంపుటొచ్చింది. అగ్రవర్ణ చరిత్రచేత అణిచివేయబడ్డ అంటరాని తరాల 
ఆత్మగౌరవ కథనాల్నీ తిరుగుబాటు నినాదాల్నీ త్వరలోనే అక్షరీకరించాలనేది 
ఆశయం. 


ప్ర: భావోద్యమాలకి కొత్త తరాలు దూరమవుతున్నాయనేది నిజమేనా? 


జ: అవును. ఆవు చేలో మేస్తే దూడ గట్టున మేయదు కదా! కొద్దో గొప్పో నిజాలు 
తెలిసీ విజ్ఞత గల తల్లితండ్రులు సైతం సామాజిక భద్రత పేరుతో వారిని వారే 
వంచించుకుంటూ, పిల్లల్ని సైతం నిజాల్నుంచి దూరంచేసి శుద్ధమొద్దవతారాలుగా 
మారుస్తున్నారు. దైనందిన జీవితాల్లో స్త్రీ-పురుష అసమానతలపట్లా, కులమత 
కుహనా సంప్రదాయాలపట్ల మౌనం దాల్చేవారు, సామాజిక సమానత్వం గురించీ, 
కులరహిత మతేతర జీవిత విలువల గురించీ ఎలా మాట్లాడతారోనని ఆశ్చర్యం 
వేస్తుంది. 


ప్ర : కులనిర్మూలన ఎలా సాధ్యమని మీ భావన? 


జ: అదో సుదీర్ణ్హమైన ప్రక్రియ. చిట్కాలతో దీనికి వైద్యం చాలదు. నాది కులాంతర 
వివాహం. ఐనా ఇప్పటికీ ప్రతి విషయంలోనూ కులాన్ని చూడాలనుకునే వికృత 
సమాజ వికట్టహాసం ప్రతిరోజు నాకెదురౌతుంటుంది. ఇలాంటి వివాహాలు 
చేసుకునేవారంతా తమ పిల్లలకి *కేస్ట్‌లెస్‌ అని రాయడం వల్లనైనా భవిష్యత్తులో 
కులప్రభావం తగ్గించి మానవ సంబందాల్లో వ పెంచవచ్చని 


అరే బడక 
యా 

పిస్తుంటుంది. అలాగే రిజర్వేషన్లను జనాభా ప్రాతిపదికన సవరించి బిసిలకి 52%, 
మహిళలకి 50% అవకాశాలివ్వాలనేది నా అభిప్రాయం. వీటితోపాటు 
కులనిర్మూలనకి సంబందించిన భావజాలాన్ని బలంగా ప్రచారం చేయగలగాలి. 


ప్ర: అన్ని సాంఘికోద్యమాలు స్తబ్దంగా ఉన్నాయనేదానిపై మీ భావన? 


జ: కష్టాలకి భయపడే వ్యక్తులు కథలు చెప్పగలరేమోకాని ఉద్యమాల్ని నిర్మించలేరు. 
వ్యక్తిగత జీవితంలో త్యాగాలకి సిద్ధపడని వారంతా సామాజికోద్యమాల్లో నాయకులుగా 
నటించడం భావోద్యమాల దౌర్భాగ్యం. ఇప్పటికైనా ఈ అంశంలో కృషి చేయడం 
తక్షణావసరం. 


ప్ర: దళిత బహుజనులకి మీరిచ్చే సందేశం? 


జ : దళిత బహుజనులకే కాదు మనుషులందరికీ కూడా నే చె ప్పేదొకటే, తనని 
తాను మనిషిగా గుర్తించదగిన వారెవరూ హిందువుగా ఉండకూడదు. హిందూగా 
పుట్టిన ఏ ఒక్కరూ హిందూగా చావకూడదు. హిందూత్వమంటేనే ఫాసిజం. 


ALD 


సమతావాద-సమాజివాద కార్యశీలి 
(9) రావెల సోమయ్యుగారి ఇంటర్వ్యూ 


ప్ర: భావోద్యమాల్లోకి మీ రాకకి కారణం? 


జ: తుళ్ళూరు నా స్వస్థలం. చదువు తాడికొండ (గుంటూరు జిల్లా)లో. 
ఇంటర్మీడియెట్‌తో నా చదువాపేసాను. స్వాతంత్రోద్యమ రోజులు కనుక సహజంగానే 
ప్రగతిశీల రాజకీయాలకి సంబంధించిన చర్చలు గ్రామాల్లో ఆసక్తికరంగా 
సాగుతుందేవి. సుభాష్‌ చంద్రబోస్‌ మొదలుకుని వివేకానందుని దాకా మాకు 
అభిమానముండేది. ఇక గాంధి నెహూల విషయం నరేసరి. 1955లో 
రామ్‌మనోహర్‌ లోహియా గుంటూరొచ్చినప్పుడు అప్పటి మా పాఠ్య పుస్తకమైన 
హెన్రీ డేవిడ్‌ థోరో రాసిన 'వాల్టెన్‌ పుస్తకం ఆటోగ్రాఫ్‌ కోసం మిత్రుడితో కల్సి 
ఆయనకిస్తే, దానిపై ఆయన, "౯౫౦౫ Socrates, Prahlad, Thoreau to Ma- 
hatma Gandhi" అన్రాసి సంతకం చేసిచ్చారు. అసాధారణమైన ఆయన బావ 
పరిణితికి అదో చక్కని సాక్ష్యం. అందుకే నాటి నుంచీ నేటి దాకా ఆయన చూపిన 
మార్గంలోనే నడుస్తూ, చివరిదాకా ఆయనకు సన్నిహితుడిగా ఉన్నాను. 


ప్ర: సమాజవాద సిద్ధాంతం (సోషలిజమ్‌) ఏ ప్రాతిపదికన రూపొందింది? 


జ : నిబద్ధత కల ఏ రాజకీయ పోరాటానికైనా ఏ ఒక్క వ్యక్తి ఆలోచనా కేంద్ర 
బిందువు కారాదనేది లోహియా సూత్రం అందుకే "the learning can only be 
done when the frame of reference does not derive from an age or 
a person" అన్నాడు. 


ప్ర: మరి, కమ్యూనిజాన్ని ఆయనెందుకు తిరస్మరించాడు? 


జ : మానవజాతి కళ్యాణానికి పెట్టుబడిదారీ విధానం, కమ్యూనిజం రెండూ 
పనికిరావని మానవ విలువలతో కూడిన సాంస్కృతిక ప్రజాస్వామ్య సోషలిజం 
అవశ్యమని ఆయన భావన. రెండో ప్రపంచ యుద్ధ సమయంలో ఆయన రాసిన 
ప్రసిద్ధ రచన “మార్క్‌ తర్వాతి అర్థశాస్త్రం” (Economics after Marx)లో 
మార్చిజానికి సంబంధించి మౌలికమయిన చర్చ చేసాడు. 

ప్ర: ప్రస్తుత భావోద్యమాల స్తబ్దత పై మీ స్పందన? 

జ : Acceptance and rejection are various forms of blind worship అంటాడు 
లోహియా. నేను నాస్తికుడ్నే కానీ మానవీయ స్పృహలేని యాంత్రిక హేతువాదిని 
కాను. మొదట్నుంచీ భావోద్యమాలని గమనిస్తున్న నాకు ఈ పరిస్థితి ఆశ్చర్యం 
కలిగించట్లేదు. భావోద్యమకారులైన నాస్తిక నాయకుల తదనంతరం వారి అంతిమ 
సంస్కారాల వివరాలు తెల్సి ముక్కున వేలేసుకున్నవాడ్ని కనుక ఈనాటి స్థితిని 
నేనెన్నడో వూహించాననే చెప్పొచ్చు. 


ప్ర: ఈ పరిస్థితులు తలెత్తడానికి కారణాలేంటని మీ ఉద్దేశం? 


జ : నాస్తిక హేతువాదులకి లోతైన కార్యాచరణ లేదు. ఆ కాస్త ఉన్నది కూడా 
నెగిటివ్‌గానే వుంది కాన వాటి భవిష్యత్తు ప్రశ్నార్థకమే. నూటికి తొంభై శాతానికి 
పైగా ఏదో మతాన్నాచరించేవారున్న మన సమాజంలో అందులో అత్యధిక శాతం 
మందిని నొప్పించని తరహాలో సాంఘికోద్యమాలనేవి నిర్మితమవ్వాలే కాని 
వీలైనంతమందిని శత్రువులుగా తయారుచేస్కోవడం వల్ల ప్రయోజనం లేదు. 


ప్ర : మీ కార్యక్రమాల వివరాలు చెప్పండి? 


జ : మొదట్నుంచీ సోషలిస్టు చైతన్యంతో పనిచేయటం అలవాటయిన నాకు ముఠా 
రాజకీయాలంటే చికాకు. అందుకే, ఎక్కువ శాతం వ్యక్తిగత కార్యాచరణనే 
ఇష్టపడతాను. 70ల్లోనే గుంటూరు కేంద్రంగా “లోహియా విజ్ఞాన సమితి” పెట్టి 
కార్యక్రమాలు చేసేవాళ్ళం. ఆ రోజుల్లోనే రాయ్‌ సతీమణయిన ఎల్‌న్‌ రాయ్‌తోనూ, 
సుప్రసిద్ధ తత్వవేత్తయిన ఎరిక్‌ఫ్రామ్‌తో కూడా ఉత్తర ప్రత్యుత్తరాలు నడిచేవి. 77లో 
సమితి తరఫున ప్రచురించిన స్నేహలతారెడ్డి సంస్మరణ సంచికలో దేశంలోని 
అనేకమంది మేధావులు మొదలుకుని రాష్ట్ర వ్యాప్తంగానున్న ఎంతోమందిమేధావుల 
భావాల్ని ప్రజలకందించాం. ఆ తర్వాత లోహియా శతజయంతి సమితి” తరఫున 
రామ్‌మనోహర్‌ లోహియాపై నివాళి (గంధాలు ప్రచురిస్తున్నాం. 


ప్ర : సోషలిస్టు ఉద్యమం కనుమరుగైందనుకోవచ్చా? 


జ: సమానత్వంతో కూడిన సమతా సమాజమొచ్చేంతవరకూ సోషలిస్టు సిద్దాంతానికి 
మరణం లేదు. ఒకప్పుడు రాష్ట్రంలో ప్రభావశీలంగానున్న పార్టీ Mankind పత్రిక 


తర్వాత కాలంలో నిలిచిపోయాయి. మా తరం తర్వాత ఆ భావజాలాన్ని అభివృద్ధి 
చెయ్యడంలో విఫలమవడం కూడా అందుకు కారణం. ఐతే, సమాజ హితం కోసమే 
జనించిన వాదాలకి తాత్మాలిక విరామాలుంటాయే కానీ శాశ్వత స్తబ్దతుండదు. 
ప్రతి తరంలోనూ ఆ ఆదర్శాల కోసం త్యాగాలకు సిద్ధపడగలిగేవారు కొందరుంటారు. 
అలాంటి నిబద్ధత గల ఆలోచనాపరులున్నంతకాలం ఒక సంఘంగా లేకపోవచ్చు 
కానీ ఉన్నత లక్ష్యం కొరకు జరిగే యత్నంగా మాత్రం “సోషలిజం” వ్యవస్థలో నిలిచే 
వుంటుంది. 


ప్ర : దీన్ని నిరాధారమైన ఆశావాద దృక్పధమనుకోవచ్చునా? 


జ : అనుకోకూడదు. ఎందుకంటే, ఈరోజు సామాజికోద్యమాల్లో సీరియస్‌గా 
చర్చించబడుతున్న అంశాలన్నీ లోహియా ప్రతిపాదించిన 'సప్త విప్లవాల్లో'నివే. గాంధీ 
“సర్వోదయ, జయప్రకాష్‌ “సంపూర్ణ విప్లవాలిపై కూడా లోహియా ప్రభావముంది. 
కుల సమస్యపై భాషా సమస్యపై, స్తీలనీ - దళితుల్నీ అణగదొక్కడం పై, వ్యవసాయం, 
చిన్న తరహా పరిశ్రమలపై, ఆకలి, నిరుద్యోగం లాంటి సమస్యలపై కచ్చితమైన 
అభిప్రాయాలతో కూడిన పరిష్కార మార్గాల్ని సూచించినవాడు లోహియా. కేవలం 
రాజకీయాలకే పరిమితం కాక ప్రపంచంలో ఎక్కడన్యాయం జరిగినా నిర్ద్వందంగా 
ఖండించిన ఒకే ఒక్క విశ్వవిప్లవకారుడాయన. జర్మనీలో విద్యార్థిగా వుండగానే 
భారతదేశంలోని బ్రిటిష్‌వారి పాలన గూర్చి సభలో ప్రసంగిస్తున్న బికనీర్‌ మహారాజుకి 
వ్యతిరేకంగా విజిల్‌ వేసిన లోహియా, అమెరికా నల్లజాతి హక్కుల ఉద్యమానికి 
పప్రేరణనీ, గోవా, నేపాల్‌ విముకోద్యమాల నాయకుడనీ చాలామందికి తెలీదు. 
పార్లమెంటులో అడుగు పెడుతూనే ఈ దేశంలో మూడణాలతో కోట్లాదిమంది పేదలు 
బతుకీడుస్తుంటే, ప్రధానమంత్రి నెహ్రూకి “25,000 రూపాయల ఖర్చు 
అన్యాయమంటూ ప్రకంపనలు రేపాడు. వివిధ దేశవిదేశీ భాషల్లో నిష్టాతుడైన 
లోహియా ఇంగ్లీష్‌ భాషపై ధ్వజమెత్తాడు. స్త్రీ పురుష సమానత్వమే మన కాలానికి 
ముఖ్య విప్లవమన్నాడు. అంతెందుకు? స్వాతంత్ర్యానికి పూర్వం 6 సార్లెరస్టు అయిన 
లోహియా స్వాతంత్రానంతరం 12 సార్లకు పైగా అరెస్టయ్యారంటేనే ఆయన ఉ 
ద్యమ నిజాయితీని గ్రహించొచ్చు. చివరికి కుటుంబం, కించిత్తు సొంతాస్తి కూడా 
లేకుండా మరణించిన మహనీయుడాయన. ఆయన భావోత్పత్తి గురించి ఆయనే 

చెబుతూ తాను మరణించాకనే ప్రజలు తన మాట వింటారన్నాడాయన. కాబట్టి, 
ఈనాటి సమస్యల పరిష్మారానికి “లోహియా” అధ్యయనం ఒక తప్పనిసరి 
తాత్వికాయుధం. అందుకే లోహియా అర్జాంతర మరణంపై నార్ల రాసిన 
సంపాదకీయంలో, “ఆయన గాందేయ తత్వాన్ని కొన్ని ముఖ్యాంశాలలో త్రోసివేసిన 
గాంధేయవాది. మార్క్‌ ఎను కొన్ని ప్రాధమిక సూత్రాల్లో ఖండించిన మార్చిస్ట్‌. 
నెహ్రూ సోషలిస్టు విధానాల్ని ఖండించిన సోషలిస్టు. చిన్న పెద్ద విషయాలన్నింటిలో 
ఆయన భావాలాయనవే, ఆయన మార్గాలాయని”వే నన్నాడు. బహుశా అందుకే, 
ప్రఖ్యాత శాస్త్రవేత్త ఐన్‌స్టీన్‌ సైతం లోహియాని అరుదైన వ్యక్తిగా భావించాడు. 


ప్ర: నేటి పరిస్థితుల్లో యువతలో ఉద్యమ ఉదాసీనతకి పరిష్కారం? 


జ: మార్కెట్‌ ఎకానమి మనిషిని వస్తు వినియోగ విపణి కోసమే అస్తిత్వం ఏర్చర్చుకున్న 
వినూత్న పశువుగా చేసింది. ఈ నిజాన్ని యువత [గ్రహించి మారదమవసరం. 
మిత్రుడు, సురమౌళి మాటల్లో ఈ ఇంటర్వ్యూ ముగిద్దాం. “ఈనాటి మానవ 
సమాజంలో ఆడంబరానికున్న ప్రాధాన్యత ఆత్మలకు ఉండటం లేదు. క్రౌర్యానికి 
లభించే విధేయత కారుణ్యానికి లభించడం లేదు. విజయసాధనకున్న ప్రతిష్ట 
అందుకనుప్టించే మార్గానికి లేదు. ఇది శవ సంస్కృతి. శవానికి శృంగారం, ఆడంబరం 
తప్ప ఆత్మ ఉండదు. ఈ శవారాధన, శవశ్ళంగారం ఎంతో కాలం కొనసాగదు. 
దహన సంసారం జరగాల్సిందే. నవశకం చిగురించాల్సిందే, తప్పదు.” 


IXY 


హేతువాద - మానవవాద నాయకులు 
డొ నరిశెట్టి లన య్యుగారి ఇంటర్వ్యూ 


ప్ర: మీ భావోద్యమ ప్రస్థానమెలా ప్రారంభమైంది? 


జ: మా గ్రామం చేబోలు - రెడ్డిపాలెం రాజకీయ చైతన్యం కలిగి ఉండేవి. నేను 
హైస్మూలు విద్య ముగించి 1958లో గుంటూర్లో కళాశాల్లో అడుగుపెట్టేనాటికే మా 
విద్యార్థి బృందాల్లో కూడా కాంగ్రెస్‌, కమ్యూనిస్ట్‌, సోషలిస్ట్‌, కృషికార్‌లోక్‌పార్టీ... 
మొదలగు వాటి గురించిన చర్చలు విసృతంగా జరుగుతుండేవి. నా తల్లిదండ్రులు 
కులమత ఛాందసాలకతీతంగా నన్ను పెంచడంవల్లనేమో సహజంగానే వైజ్ఞానిక 
మార్గంవైపు ఆకర్షితుడినయ్యాను. అందుకే ఆ కాలంలో యం.యన్‌. రాయ్‌ 
అనుచరులు చెప్పే విషయాలూ, అంబేద్మర్‌ రచనలు నన్నెంతో ఆకట్టుకున్నాయి. 
నాకిష్టమైన అంబేద్మర్‌ రచనల్ని అనువదిస్తే ప్రజావాణి” పత్రిక ప్రచురించింది కూడా. 
ఒకవైపు త్రిపురనేని రామస్వామిగారి ప్రభావం, మరోవైపు బెట్రండ్‌ రస్సెల్‌, వైట్‌హెడ్‌, 
జీన్‌పాల్‌ సార్టేల పఠనాసహచర్యం నా ఆలోచనల్లో గణనీయ మార్చుకి కారణం. 
నా భావోద్యమ తొలిదశ యిదని చెప్పొచ్చు. 


ప్ర: ఆనాటి మీ కార్యక్రమాలు గురించేమైనా చెప్పగలరా? 


జ : వివిధ శిక్షణ తరగతులలో, బహిరంగ సభలలో నేను పాల్గొని ప్రసంగించడం 
1958 నుండే మొదలైంది. గ్రామాల్లోని ప్రజల్ని, ప్రధానంగా యువతని చైతన్యపర్చడం 
కోసం వివిధ కార్యక్రమాలు చేపట్టెవాళ్ళం. ప్రముఖ ఉద్యమకారుల్ని ఆహ్వానించి 
ప్రసంగాలు ఇప్పించేవాళ్ళం. ఆ వార్తల్ని సంక్షిప్తంగా రాసి ఆంధ్రపత్రికకు, వాహిని 
వారపక్రికకు, రేడికల్‌ హ్యూమనిస్ట్‌ పత్రికకి పంపేవాడ్ని. 


ప్ర: మీ రచనా వ్యాసంగం గురించి చెప్పండి? 


జ: తెలుగులోను, ఇంగ్రీషులోను, వివిధ పత్రికల ద్వారా శాస్త్రీయ వైజ్ఞానిక అంశాలపై 
విశ్లేషనాత్మక వ్యాసాలు రాయడం నాకెప్పట్నుంచో నిత్యకృత్యంగా ఉంది. రేడియో, 
టీవి, ఇంటర్నెట్‌ మొదలయిన మాధ్యమాల్ని కూడా భావ(పచారానికి 

వినియోగించుకొంటాను. అనేక గ్రంధాల్ని రాసి ప్రచురించాను. అంబేద్మర్‌, ఎమ్‌. ఎన్‌. 
రాయ్‌, రిచర్డ్‌ డాకిన్స్‌, శాం హారిస్‌, ఇబ్న్‌ వారక్‌, క్రిష్టోఫర్‌ హిచిన్స్‌ల రచనల్ని 
తెలుగులోకి అనువదించాను. నార్ల వెంకటేశ్వరరావు గారు రాసిన “గీతా రహస్యమ'నే 
భగవద్గీతపై విమర్శనాత్మక గ్రంధాన్ని ఇంగ్లీషులో ప్రచురింపజేసాను. అమెరికాలోని 
ఫ్రీ ఇంక్వయిరీ, అమెరికన్‌ రేషనలిస్ట్‌, అమెరికన్‌ హ్యూమనిస్ట్‌, అమెరికన్‌ ఎథీస్ట్‌ 
మొదలైన పత్రికల్లో నా రచనలొస్తున్నాయి. 


ప్ర : వివాదాస్పద వ్యక్తిగా ముద్రపడ్డానికి కారణం? 


జ : సాంఘిక గమనానికి విరుద్ధంగా ఆలోచించే స్వతంత్ర వ్యక్తిత్వం తన ఎదురీత 
కారణంగా ఏ కాలంలోనైనా దూషణలకి గురౌతుంది. సమాజంలోని ఎక్కువమంది 
ప్రజల్లో గుడ్డిగా పాతుకుపోయిన మూఢ విశ్వాసాల్ని వ్యతిరేకిస్తున్నప్పుడు అదే 
జరుగుతుంది. హోమియో వైద్యంపైనా, గాంధీ, వివేకానంద, మదర్‌ థెరీసా, 
అరబిందో... మొదలైన వారి విషయాల్లో ప్రచారమౌతున్న అవాస్తవాల్ని తుత్తునియలు 
చేస్తూ నేచేసిన శాప్రీయ విమర్శల్ని తట్టుకోలేకా, నా ప్రశ్నలకి సమాధానాలు 
చెప్పనూలేక గుడ్డిభక్తులు తిట్లకు దాడికి దిగారు. భావ వ్యక్తీకరణపై కనీస గౌరవం 
లేకుండా నా వ్యాసాల్ని ప్రచురించిన పత్రికలపై బెదిరింపులకి దిగి, వూరేగింపులు 
జరిపి ధర్నాలు - హర్తాళ్ళు చేసుకున్నారు. షిరిడీసాయి నుంచి పుట్టపర్తి సత్యసాయి 
దాకా ఎన్నో నిజాల్ని బహిరంగంగా ప్రకటించి ఛాలెంజ్‌ చేసాను. అలాగే 'తస్లిమా 
నస్రీన్‌ అనువాద రచన 'చెల్లుకు-చెల్లు' ఆవిష్కరణ సభలో మతోన్మాదులు 
ఆమెతోబాటు మా అందరిపైనా దాడిచేసి వారి సంస్కారాన్ని స్త్రీలపై వారికి గల 
గౌరవాన్ని మరోసారి మీడియా సాక్షిగా రుజువు చేసుకున్నారు. 


ప్ర: హేతువాదోద్యమంలో కూడా కులం” వుందనే విమర్శపై మీ భావన? 


జ : స్పష్టంగా కులప్రభావం కొంతమేర వున్నమాట నిజం. పేర్లలోను, పెళ్ళిళ్ళలోనూ 
కూడా ఇది వ్యక్తమౌతోంది. 


ప్ర : నాస్తిక హేతువాదుల్లో సైతం చీలికలకి, ముఠాలకి కారణం? 


జ : సంకుచిత, వ్యక్తిగత నాయక ధోరణిలో వీరారాధన ప్రోత్సహించే పద్ధతుల్లో 
కొందరు సొంత దుకాణాలు తెరవటం చీలికలకు, ముఠాలకు దారి తీసింది. ఈ 


క్రమంలో తమ ముఠాను అట్టి పెట్టుకునే మొండి ధోరణి తప్ప సమాజంలోకి 
చొచ్చుకుపోయి భవిష్యత్తు బాటలు నిర్మించే సత్తాగల నాయకత్వం లోపించడం 
వలన ఎవరి కుంపట్ని వారు కాపాడుకుంటూ విమర్శల్ని సహించలేకపోతున్నారు. 


ప్ర : రాయిజానికి కాలం చెల్లిందనే వాదనపై మీ స్పందన? 


జ : రాయ్‌ భావాలు తిరుగులేనివనడం, వాట్ని గుడ్డిగా అనుసరించడం ఆయనకే 
నచ్చక ఖండించేవాడు. నిశిత పరిశీలనతో కూడిన శాస్త్రీయ విధానాన్ని 
అనుసరించమనేవాడు. కానీ, అది చాలామందికి మింగుడు పడలేదు. స్థూలంగా 
చూస్తే రాయిజానికి కాలం చెల్లిందని ఒప్పుకోవాలి. 


ప్ర: యువత ఉద్యమాలకి దూరమవుతున్నారనే వాదన మీరొప్పుకుంటారా? 


జ : శాస్ర్తీయ పద్ధతిలో ప్రాధమిక దశ నుంచి విద్యాబోధన లేకపోవడంతో, 
తల్లిదండ్రుల ప్రోత్సావాంతో యువత కులముతాల్ని వెనకేసుకొన్తూ 
సాంఘికోద్యమాలకు సన్నిహితంగా లేక రోజురోజుకూ దూరమౌతున్నారు. 


ప్ర: ఉద్యమాల్లో స్తబ్దత నెలకొందనే వాదనపై మీ అభిప్రాయం? 


గా ౨౦౨ 


జ : అవకాశవాద రాజకీయాలు విజృంభించి అన్ని రంగాల్లో ప్రవేశించి తమకు 
తోడుగా మతాన్ని తెచ్చుకోవడంతో నాస్తిక హేతువాద భావోద్యమాలు వెనకంజ 
వేసి తగ్గుమొహం పట్టాయని చెప్పొచ్చు. 

ప్ర: చివరగా, మీ లక్ష్యం గురించి చెప్పండి? 


జ : ప్రశ్నించడాన్ని ప్రోత్సహించే, స్వేచ్చని సమర్ధించే, స్త్రీ-పురుష సమానత్వాన్ని 
ఆచరించే మానవ విలువలకి ప్రాధ్యాన్యతనిచ్చే వైజ్ఞానిక సమాజాన్ని ఆశించడం, 
అందుకోసం శాస్త్రీయ పంథాలో ప్రయత్నించడమే సమాజ శ్రేయోభిలాషులు 
లక్ష్యమంటాన్నేను. 

ప్ర: భావోద్యమాల్లో నాస్తిక కేంద్రం పాత్రేమిటి? 


నాస్తిక కేంద్ర(ప్రతినిధి 
డా।:టిజయరగారి ఇంటర్వ్యూ 


జ : ప్రపంచంలోనే మొట్టమొదటి నాస్తిక కేంద్రంగా స్థాపించబడిన ఈ సంస్థ 
గోరాగారి భావాలో నడుస్తూ, భావోద్యమాల్లో ఒక నూతన చరిత్రకి కారణమయింది. 


ప్ర: మీ కార్యక్రమాల గురించి చెప్పండి? 


జ : నాస్తిక కేంద్రం ఆధ్వర్యంలో అనేక కార్యక్రమాలు ప్రపంచవ్యాప్తంగా నిరంతరం 
జరుగుతూనే వుంటాయి. ప్రజల్ని చైతన్యవంతుల్ని చేయటమే లక్ష్యంగా సభలు, 
సమావేశాలు నిర్వహిస్తాం. కొన్ని వందల పుస్తకాలు ప్రచురిస్తున్నాం. ఇప్పటిదాకా 
తొమ్మిది ప్రపంచ నాస్తిక మహాసభల్ని నిర్వహించాం. లెక్కలేనన్ని కులాంతర, 
మతాంతర వివాహాల్ని జరిపించాం. బాల సంఘం, మహిళాసంఘం, ఆర్థిక 
సమతామండలి మొదలైన అనుబంధ సంఘాల్ని పెట్టి వివిధ కార్యక్రమాలు చేస్తున్నాం. 
సోదరుడు సమరమైతే ఆరోగ్య సంబంధ అపోహల్ని తొలగించేందుకు శాయశక్తులా 
కృషిచేస్తూ రక్తదానం, నేత్రదానం, అవయవదానం, శరీరదానం, వివిధ రోగాలు - 
అవగాహన, లైంగిక సమస్యలు మొదలగు అంశాలపై 200 పైగా గ్రంథాలు 
రచించారు. లవణం తదితరులు కూడా సహకరిస్తున్నారు. వాసవ్య హాస్పటల్‌కు 
అనుబంధంగా మానవ శరీరవయవాల అవగాహనా మ్యూజియమ్‌నూ, మానవ 
చరిత్రను మలుపుతిప్పిన మహనీయుల పరిచయ విశేషాల్తో కలిపి నడుపుతున్నాము. 
కొన్ని దశాబ్దాలుగా నాస్తిక మార్గం, Atheist పత్రికల్ని నిరంతరాయంగా 
నడుపుతున్నాము. 

ప్ర: గాంధీ సిద్దాంతాలకనుగుణంగానే నాస్తిక కేంద్రం నడుస్తోందా? 


జ : ప్రపంచం రోజురోజుకీ గాంధీగారి దృక్పధాన్ని మరింతగా గుర్తించడం 
జరుగుతోంది. గోరాగారు సైతం ఆయన వ్యక్తిత్వం చూసి ఆకర్షితులయ్యారు. 
గాంధీగారితో ఆయన చర్చించిన విషయాలే 'AN Atheist with Gandhi’ పుస్తకంగా 


ప్రసిద్ధి చెందింది. ప్రత్యామ్నాయ ప్రజా ఉద్యమ కోణంతో కూడిన అహింసా మార్గమైన 
ఏ వాదాన్నైనా నాస్తిక కేంద్రం సమర్థిస్తుంది. అందువలన సహజంగానే గాంధీగారి 
ఆలోచనలపై అభిమానముంటుంది. 


ప్ర: మీరు చేసే కార్యక్రమాల్లో దేశీ ఉద్యమకారులు, కార్యకర్తలకంటే విదేశీ 
ప్రతినిధులకే అధిక ప్రాధాన్యతిస్తారనే విమర్శుంది? 

జ : ఇక్కడి వారినెప్పుడైనా కలవొచ్చు, మాట్లాడొచ్చు కాని మనకతిధులుగా ఎంతో 
దూరం నుంచొచ్చిన వార్ని సరిగా గౌరవించాలనే తప్ప ఎవర్నీ కించపర్పాలనే 
భావంతో కాదు. 


ప్ర: గోరాగారి తదనంతరం నాస్తిక కేంద్ర కార్యకలాపాలు కుంటుపడ్డాయనీ, విదేశీ 
నిధుల కొరకే చూస్తున్నారనే వాదనపై మీ స్పందన? 

జ : నాస్తిక కేంద్రం యొక్క భావాలు నచ్చి చేపడుతున్న కార్యక్రమాల్లో 
భాగస్వాములవ్వాలనుకునేవాళ్ళు అభిమానంతో సహకరించడం మినహా నిధుల 
గురించి మేమెవరినీ డిమాండ్‌ చేయం. 


ప్ర: నాస్తిక కేంద్రం ఒక తరహా కుటుంబ సంస్థలా, ఫ్యామిలీ ఎన్టీవోలా తయారైందనే 
వాదన కూడా వుంది కదా? 

జ: ఈ తరహా నిరాధార ఆరోపణలపై స్పందించనక్షర్లేదు. 

ప్ర: ఇతర నాస్తిక హేతువాద సంఘాల్లో చీలికలకి, నాస్తిక కేంద్రంతో వారి విబేధాలకీ 
కారణాలేంటి? 

జ: ఈ ప్రశ్న వారినడగాలే కాని మమ్మల్ని కాదు. మాకెవరితోనూ ప్రత్యేకంగా 
పేచీలేవీ లేవు. మేమెవరినీ ఎన్నడూ విమర్శించనూ లేదు. మామూలుగా మా 
కార్యక్రమాలో మాకు గడిచిపోతుంది. ఇలాంటి వాట్ని పట్టించుకునేంత తీరికుండదు. 
సాధారణంగా కాయలున్న చెట్టుకే రాళ్ళ దెబ్బలన్నట్లు పనిచేసే వారిపైనే పుకారులు 
పుడుతుంటాయి. 


ప్ర: భావోద్యమాల్లో స్తబ్దత నెలకొందనే వాదన మీరంగీకరిస్తారా? 


జ : అంగీకరించను. నా ఉద్దేశంలో అలాంటిదేమీ లేదు. 

ప్ర: యువత ఉద్యమాలకి దూరమౌతున్నారనే విషయంపై...? 


జ : ఇది కూడా నిజం కాదు. మా అవగాహన ప్రకారం యువత ఇలాంటి 
కార్యక్రమాల్లో చురుకుగా పాలుపంచుకుంటున్నారు. 


ప్ర : గోరాగారు నాస్తికత్వం పేరుతో ఒక రకమైన భావవాదాన్ని ప్రవేశపెట్టారనే 
విమర్శ ఉద్యమకారులు చేసారు కదా? 


జ : అది వాళ్ళ అభిప్రాయం. వాట్ని ప్రకటించుకునే స్వేచ్చ వారికుంది కాని 
దాంతో అందరూ అంగీకరించాలనే నియమం లేదు. గోరాగారు గొప్ప సంస్కర్త. 
మూఢ నమ్మకాల నిర్మూలన మొదలుకుని, సహపంక్తి భోజనాలు, పత్రికలు, 
పర్యటనలు, పోరాటాలు ఎన్నో చేసారాయన. గోరా, సరస్వతిగోరా దంపతుల 
ఆదర్శవంతమైన ఆలోచనలకనుగుణంగానే మేం నడుస్తున్నాం. ఎవరవునన్నా కాదన్నా 
నాస్తికత్వమంటే మొదట చాలామందికి గుర్తొచ్చేది గోరాగారే. 

ప్ర : చివరిగా, నాస్తిక కేంద్రం లక్ష్యం చెప్పండి? 

జ: ఒక్కమాటతో చెప్పేది కాదది. 'వాసవ్య” (వాస్తవికత, సంఘదృష్టి, వ్యక్తిత్వం) 
ప్రాతిపదికగా మా కేంద్రం పనిచేస్తోంది. ఆ అవగాహనతో పనిచేసే ఏ సంస్థతోనైనా 
మేం కలుస్తాం. ఈరోజు పర్యావరణోద్యమం మొదలుకుని ఇతర ప్రత్యామ్నాయ ఉ 
ద్యమాల ప్రాధాన్యతని మేం గుర్తిస్తున్నాం. అందుకే ఆ తరహా కార్యక్రమాలన్నింటి 
లోనూ పాల్గొనడానికి ప్రయత్నిస్తున్నాం. కులరహిత, మతరహిత వ్యవస్థనీ, పార్టీరహిత 
ప్రజాస్వామ్యాన్నీ ఆర్థిక సమతని, స్త్రీ పురుష సమానత్వాన్ని సాధించే దృష్టితోనే 
మా సంఘం పాటుపడుతోంది. కేవలం సిద్ధాంత చర్చలతోనే కాలయాపన చేకుండా 
కార్యక్షేత్రంలోని ఆచరణ ద్వారా మార్పొస్తుందని మా నమ్మకం. 


“రలు 


హేతువాద న్లోస్తిక నేత 
మరెథ్డి(సుజరెగారి ఇంటర్వ్యూ 


[2 జయిరా 


ప్ర: మీ ఉద్యమ జీవితమెలా మొదలైంది? 


జ : చిన్నప్పట్నుంచీ ప్రశ్నించే స్వభావం వుండేది. రానురాను అది రాటు తేలింది. 
బి.ఏ. అర్థశాస్త్రం, ఎమ్‌ఏ., రాజనీతిశాస్త్రం చదువుతుండగా ప్రాపంచిక 
దృక్పధాలన్నిట్నీ పరిశీలించాను. అప్పటికే అక్కడక్కడా జరుగుతున్న గోరాగారి నాస్తిక 
కార్యక్రమాల్లో పాలుపంచుకునేవాన్ని. అలాగే, త్రిపురనేని రామస్వామి, నార్ల, తాపీ 
ధర్మారావు, రాహుల్‌ సాంకృత్యాయన్‌, నండూరి రామ్మోహనరావు, యలమంచిలి 
వెంకటప్పయ్య మొదలైన మహామహుల రచనల ప్రభావంతో శాస్త్ర ప్రచారాన్ని 
ప్రవృత్తిగా చేసుకుని 1976లో ప్రపంచ ప్రసిద్ధ నాస్తికోద్యమ నాయకులైన కోవూర్‌ని 
ఆహ్వానించి ఈ రోజు రక్తదానోద్యమంలో కృషి చేస్తున్న అమర్‌నాథ్‌రెడ్డి, జె.వి.వి. 
నాయకుడిగానున్న రాధాకృష్ణమూర్తి మొదలగు మిత్రులతో కలిసి అనంతపురం 
హేతువాద సంఘం” స్థాపించాం. 

ప్ర: అప్పుడు మీకెదురయిన అనుభవాలేలాంటివి? 

జ: చాలా తీవ్రమైనవి. హేతువాద సంఘం స్థాపన సభకి 10,000 మందొచ్చారు. 
బాబాల, అమ్మల మహిమల్ని ఛాలెంజ్‌ చేస్తూ మంచి కరపత్రం ముద్రించాం. సభ 
విజయవంతంగా జరిగింది. కానీ, దానికి ప్రధాన కారణం నేనేనని తెల్సుకున్న 
పుట్టపర్తి జుట్టుపోలిబాబా నాపై అనేక అక్రమ శక్తులను ప్రయోగించాడు. తన 
అనుచరులతో తప్పుడు కేసులు పెట్టించాడు. ట్రాన్స్‌ఫర్‌ చేయించాడు. దేనికీ నేను 
లొంగలేదు. 


ప్ర: మీ రచనా వ్యాసంగం గురించి చెప్తారా? 

జ : 'చైతన్యగీతినే రచనతో మొదలైన నా వ్యాసంగం ఇప్పటికిరవైదాకా 
భావవిప్లవోద్యమ (గ్రంథాల్ని సృజించింది. సమాజంలోని వివక్షలకు, పేదరికానికీ 
మతం ముఖ్య కారణమని నా అభిప్రాయం. అందుకే దాన్ని చీల్చిచెండాడే రచనల్నే 
నే చేసాను. భావవాదానికీ, భౌతికవాదానికీ మదింపు వేస్తూ భావవిస్లవ జ్వాలలనే 
రచన చేసాను. రామాయణాన్ని నిశితంగా పరిశీలించి రామాయణ వాస్తవికతనే 

(గంథం రాసాను. జన్మల కథల్ని విమర్శిస్తూ “పునర్జన్మ వృత్తాంతాలు ఒక పరిశీలన), 
సత్యాన్వేషణ - క్రైస్తవ స్వస్థత ప్రార్థనల పై 50,000 రూపాయల సవాల్‌, కులాల 
మూలాలు. కుల నిర్మూలనా మార్గాలు, హేతువాదం-ఒక పరిశీలన, సుజరె జ్ఞానదీపిక 
పేరుతో నా ఆత్మకథ మాత్రమే కాక ప్రపంచంలో నున్న ప్రధాన మతాల్లోని మురికిని 
సాక్ష్యాలో నిరూపిస్తూ, ACritiCal Analysis 01 Religions అనే పరిశోధక (గంధాన్నీ 
కూడా రచించాను. ఇవికాక, ఈ మధ్యే జనవేదం, 100 మంది దేశ విదేశీ బాబాల 
బండారమనే సంచలన (గ్రంథాల్ని మిత్రుల సాయంతో ముద్రించాను. 

ప్ర: ఇంకే కార్యక్రమాల్లో మీరు పాల్గొన్నారు? 

జ: అన్నీ చెప్పడం సాధ్యం కాదు. విద్యార్ధి, ఉపాధ్యాయ ఉద్యమాల్లో చురుకుగానున్న 
నేను నా రచనా కార్యాచరణల్లో భాగంగా 1986లో 'భూ-ప్రజాసాహితి నిలయానన్ని 
స్థాపించాను. అంతకు ముందే 'సుజనసేవక సమాజిమనే సేవా సంస్థ పెట్టాం. 
1995లో మంగమ్మవ్వ అనే దిగంబర సన్యాసిని అవధూతగా ప్రకటించుకుని నగ్నంగా 
తిరుపతి కొండమీద దర్శనం చేసుకుని సంచలనం రేపిన వుదంతంలో, నేను ఆమెని 
కల్సి ప్రత్యేకంగా ఇంటర్వ్యూచేసి మానసిక వ్యాధితో బాధపడోందని తెల్సుకున్నా. 
1997లో కలి మోసాల్ని బయటపెట్టడం కోసం సత్యాన్వేషణ మండలి స్థాపకులైన 
పుట్టా సురేంద్రబాబుగారితో కలిసి 'వంచనా ప్రతిఘతన ఐక్యవేదికును ఏర్పర్చి 
రాష్ట్రం మొత్తం పర్యటించాం. ఆ సమయంలో జరిగిన ఘోరప్రమాదంలోనే నేను 
తీవ్రంగా గాయపడ్డాను. 

ప్ర: మీ లక్ష్యం, ప్రస్తుత పరిస్థితులపై మీ అభిప్రాయం చెప్పండి? 

జ : రాయలసీమ భావోధ్యమాలకి మూలస్థానం. 17వ శతాబ్దంలోనే తిరుగులేని 
తొలి హేతువాద ప్రజాకవి వేమనిక్కడ పుట్టి ఛాందసవాదులకి చెమటలు పట్టించాడు. 
కానీ, ఈ రోజుల్లో యింకా పాయసానికి పుట్టాడన్న రాముడ్ని పరిశుద్దాత్మకి పుట్టాడనే 
ఏసుని, మూర్చరోగైన మహమ్మద్‌ల్ని ప్రవక్తలుగా కొలుస్తూ దేవుడి పేరుతో 
అసమానతల్ని పెంచి పోషిస్తున్నారు. విద్యావిధానం, పాఠ్యపుస్తకాల ప్రణాళికల 
నుంచీ మొత్తం మారాలి. అందుకు కృషి చేయటమే నా జీవితాశయం. వ్యవస్థలోని 
మూఢనమ్మకాల్ని వ్యతిరేకించడమే నా జీవిత లక్ష్యం. యువత కూడా అందుకే 
భావోద్యమాల్లోకి రావాల్సిన అవసరముందని నా భావం. 


[3 హేతువాదోద్యమ, క్రియాశీల కార్యకర్త 
కడలి దమయురితగారి ఇంటర్వ్యూ 


ప్ర: భావోద్యమంలోకెలా ప్రవేశించారు? 


జ : నా జీవిత భాగస్వామైన కడలి శ్రీరామ్మూర్తిగారి ప్రోద్బలంతోనే నేను 
ఆలోచనోద్యమాలవైపు ఆకర్షితురాల్నయ్యాను. ప్రాధమిక విద్యతోనే చదువాపేసిన 
నాకు చిన్నతనంలోనే వివాహమైంది. ఆయనప్పటికే గొప్ప యోచనాశీలుడు. 
భీమవరం, రాజమండ్రి, విజయనగరం మొదలైన చోట్ల చదివి ఆంధ్రా యూనివర్సిటీ 
గోల్డ్‌మెడలిస్టైన శ్రీరామ్మూర్తిగారు గోరాగారి మూలంగా అచ్చమైన నాస్తికుడిగా 
మారిపోయారు. ఐతే, ఆయనక్కడితో తృప్పిపడలేదు. నాస్తికత్వాన్ని కేవలం దేవుడ్ని 
నిందించే లేక వ్యతిరేకించే దానిగా కాక వొక నిర్మాణాత్మకమయిన ప్రాపంచిక 
దృక్పథంగా విస్సతపరుచుకుందుకు ప్రయత్నించారు. ఆ క్రమంలోనే కత్తి పద్మారావు, 
ఈశ్వరప్రభు, సి.వి... మొదలగు వారితో కల్సి నాస్తికత్వానికో తాత్విక భూమికను 
రూపొందించేందుకు కృషి చేసారు. అందులో భాగంగానే రాష్ట్రంలో హేతువాద 
సంఘమనేది ఏర్పడకముందే ప.గో. జిల్లాలో హేతువాద మిత్రమండలి” స్థాపించడం 
జరిగింది. ఈ తతంగాలన్నీ నా భావోద్యమ ప్రస్థాన కారకాల. 


ప్ర: అప్పట్లో మీరెలాంటి కార్యక్రమాలు నిర్వహించారు? 


జ : ఎంతటివారి ప్రభావమైనా కొంతమేరకు స్ఫూర్తి పొందడానికుపకరిస్తుందే 
కాని సొంత ప్రయత్నం లేకపోతే ఎంత కార్యమైనా సాధ్యమవదు. నిర్దిష్టమైన 
అధ్యయనం ద్వారా ఆలోచించడమెలాగో నేర్చుకున్నదాన్ని కనుక, విజ్ఞాన శాస్త్ర 
(గంధాల్ని ఇతరులచేత చదివించడానికి ప్రయత్నించేదాన్ని. అనేక సభలు, 
సమావేశాలతోబాటు ఎన్నో కులాంతర-మతాంతర వివాహాలు దగ్గరుండి 
జరిపించాను. ప్రముఖ నాస్తికోద్యమనేత 'హేతుశ్రీ గారు మరణించినపుడు ఆ 
భౌతిక కాయానికి సాంప్రదాయ పద్దతిలో కర్మకాండ జరపాలని ఛాందసులు 
మొండికేస్తే వార్చెదిరించి ఉద్రిక్త పరిస్థితుల మధ్య ఆయన పార్థివదేహాన్ని నేనూ, 
సుశీల కలిసి దహనం చేసాం. అదో సంచలనమయింది. 

ప్ర : మొదట్నుంచీ హేతువాదోద్యమాన్ని దగ్గరగా గమనిస్తున్న మీకు ఈనాటి 
పరిస్థితులెలా అనిపిస్తున్నాయి? 

జ : చాలా నిరాశపరుస్తున్నాయి. ఆనాటితో పోలిస్తే ఈరోజు సమాజంలో మూఢత్వం 
పెంపొందినంతలా శాస్త్రీయత పెంపొందలేదన్నిస్తుంది. 


ప్ర: భావోద్యమ రంగంలో స్త్రీలు తక్కువమంది వుండడానికి కారణం? 


జ : వేదికలపై ప్రసంగాల్లోనూ, భావజాల రచనా వ్యాసంగాల్లోనూ కనిపించే 
ఆదర్శాలన్నీ ఏ ఉద్యమంలోనైనా ఆడవాళ్ళ దగ్గరకొచ్చేటప్పటికి ఆవిరైపోతాయి. 
బయట లెక్కలేనన్ని డాబు కబుర్లు చెప్పే బడాబాబులు చాలామంది తమ సొంత 
ఇంటి దగ్గరకొచ్చేసరికి మాత్రం మొక్కవోని దీక్షతో కప్పదాటుతత్వాన్ని అవలంబిస్తారు. 
హేతువాదులనే కాదు, ఏ వాదులైనా ఇంటికి ఒక్కరుగానే మిగిలిపోడానికి, స్త్రీలని 
పట్టించుకోవల్సినంతగా పట్టించుకోకపోవడమో ప్రధాన కారణం. 


ప్ర: యువతలో ఉద్యమస్తబ్దతకి కారణాలేంటని మీరనుకుంటున్నారు? 


జ : మితిమీరిన సంపాదనే లక్ష్యంగా సాగుతున్న నేటి వ్యవస్థలో అనివార్యంగా 
సాంస్కృతిక విలువలన్నీ ధ్వంసమౌతున్నాయి. ప్రమాదకరమైన వ్యసనాల బారినపడ్డ 
యువత ప్రపంచీకరణకి అక్రమ నౌకలుగా పన్చేస్తున్నారే తప్ప సంఘం గురించి 
ఆలోచించడంలేదు. ఈ స్థితి మారాలి. 


ప్ర: చివరగా భావోద్యమకారులకి మీరిచ్చే విలువైన సలహా ఏంటి? 


జ : నాకిప్పుడు 83 సంవత్సరాలు. శ్రీరామ్మూర్తిగారి తదనంతరం కుటుంబంలో 
నేనొక్కదాన్నే ఆయనకు భావ వారసురాల్ని. మిగిలినవారంతా భక్తి దాసులే. ఉ 
ద్యమ స్తబ్దతకి ఉద్యమకారుల్నే కాని ప్రజల్ని పూచీ నేనైతే చేయలేను. వో రకమైన 
పురుషాధిక్య ధోరణిలో నడుస్తున్న భావోద్యమాల్ని సైతం ప్రజాస్వామికంగా 
పునర్నిర్మించుకోవాల్సి వుంది. వార్ని వారు ప్రదర్శించుకోడానికి మాత్రమే కాక 
ప్రజల్ని చైతన్యపర్చదం కోసం ప్రవాహానికి ఎదురీదే తరాన్ని సృష్టించుకోగలిగినప్పుడే 
భావోద్యమాలు భాసిల్లుతాయనుకుంటాన్నేను. 


భావవిప్లవోద్యమ్ర చైతన్యశీలి 
రాక గృవాలక్తిగ్థారి ఇంటర్వ్యూ 


(ధా 


ప్ర: మీ భావోద్యమ ప్రస్థానమెలా ప్రారంభమైంది? 


జ : ఆంధ్రదేశంలో భావోద్యమ చరిత్రకు తన అవిశ్రాంత కృషితో అద్వితీయ 
రూపాన్నిచ్చిన చార్వాకాశ్రమ స్థాపకులు, భౌతికవాద తత్వవేత్తయిన రామకృష్ణగారి 
జీవిత భాగస్వామిగా అడుగుపెట్టడంతోనే నా ఆలోచనా పరిణామం మొదలైంది.. 
ఛాందస సంప్రదాయాలకు విరుద్ధంగా గోరా, కొండవీటి వెంకట కవిగార్లాధ్వర్యంలో 
మా పెళ్ళి జరిగింది. 


ప్ర : మీ కార్యక్రమాల వివరాలు సంక్షిప్తంగా చెప్పగలరా? 


జ : సంక్షిప్తంగానైతే సంభవం కాదు. కానీ ప్రయత్నిస్తాను. ప్రత్యామ్నాయ భావాలకి 
నిర్మాణాత్మకమైన రూపమిచ్చేందుకు 1974వ సం॥లో “ప్రగతి విద్యావనం” పేరుతో 
చార్వాకాశ్రమాన్ని స్థాపించే నాటికే ఆ తరహా దేశీయ భౌతికవాద తత్వశాస్రాధ్యయన 
సంస్థ రాష్ట్రం మాటటుంచి దేశంలోనే అరుదు. అప్పటికే రామకృష్ణగారు పరిపూర్ణ 
నాస్తికుడు. హైస్కూలు విద్యార్థిగా వుండగానే అప్పటి సోషలిస్టు పార్టీ అనుబంధ 
విద్యార్థి సంఘం డి.ఎస్‌.యు. (డెమోక్రటిక్‌ స్టూడెంట్స్‌ యూనియన్‌)లో చురుకైన 
పాత్ర పోషించిన రామకృష్ణగారు విద్యార్ధిగా, అధ్యాపకుడిగా, ప్రధానోపాద్యాయుడిగా, 
ఉద్యమ కారుడిగా, తత్వవేత్తగా, చరిత్రకారునిగా, పరిశోధకుడిగా అన్నిట్నీమించి 
అపురూవమైన మనిషిగా తనని తాను తీర్చిదిద్దకున్న తీరు ఒకానొక 
అద్భుతమంటాన్నేను. ఆయనెంతో చదివారు. చాలా రాసారు. అంతకుమించి చేసారు. 
హక్కుల వేదికైన ఒ.పి.డి.ఆర్‌. వ్యవస్థాపక సభ్యుడిగా మొదలు రాష్ట్ర రైతు కూలి 
సంఘ సలహాదారుగా, వివిధ ప్రజా సంఘాల సానుభూతిపరుడిగా లెక్కలేనన్ని 
శాస్తాల్సి, అయిదారు భాషా వ్యాకరణాల్నీ బెపోశన పట్టిన మేధావిగా ఆయన 
వ్యక్తిత్వానికాయనే సాటి. ఎన్నో ఒడిదుడుకుల్ని తట్టుకొని ఈ సంస్థిలా నిలదొక్కు 
కోడానికి ఆయన్నుంచి అందుకున్న స్ఫూర్తి ఒక ముఖ్య కారణం. ప్రత్నామ్నాయ 
విద్యావిధానం కోసం రేయింబవళ్ళు (శ్రమించి ప్రగతిశీల పాఠ్యాంశాల్లో కూడిన 

పాఠ్య పుస్తకాల్ని స్వయంగా రూపొందించడం మొదలుకుని దేశీయ భౌతికవాద 
తత్వశాస్త్రమైన చార్వాకలోకాయతాలపై తిరుగులేని పరిశోధనచేసి వాట్ని 
(ప్రజానీకంలోకి తీసుకెళ్ళటం, బాలసంఘాన్నీ యువజన సంఘాన్సీ నిర్మించేందుకు 
ప్రయత్నించడం, అతీతశక్తుల్నీ అమ్మలు, బాబాల మహిమల్ని ఖండించడం ఎమర్జెన్సీ 
నిర్భంధ వాతావరణంలో (ప్రపంచ నాస్తిక సభలతో బాటు మరెన్నో వైజ్ఞానిక సభలు, 
సమావేశాలు నిర్వహించడం బాణామతి వ్యతిరేక, శంబూక రధయా[తలు, పత్రికలు, 
పుస్తకాల ప్రచురణ, కులాంతర - మతాంతర వివాహాల నిర్వహణ ఇలా ఎన్నో ఉ 
న్నాయి. వీటన్నింటికీ అంతర్హత ప్రేరణ ఆయన ధోరణే. 


ప్ర: వీటన్నింటిలో మీరూ పాలుపంచుకున్నారా? 


జ : పంచుకోకుండా ఎలా వుంటాను? ఆయనాశల్లో - ఆశయాల్లో నేనూ సమాన 
భాగస్వామిని. భార్యగా నాకా గౌరవం ఆయనిచ్చారు. చార్వాకాశ్రమ నిర్వహణ 
నేనే చూసేదాన్ని. పదుల మంది పిల్లలో మొదలైన మా స్మూలు ఒక దశలో 
ఐదారొందల మందిని నిర్దేశించిందంటే వాళ్ళందరికీ నేపంచిన మాతృప్రేమే 
అందుక్కారణం. ఈ రోజు ప్రజా సంఘాల్నుంచి పెద్ద పెద్ద ఉద్యోగాల్చేసుకుంటున్న 
వారి దాకా వివిధ స్థాయిల్లో ఉన్నవారెందరో ఒకనాటి మా విద్యార్జులేనన్న విషయం 
గర్వంగా చెప్పుకోతగిందే. 

ప్ర: మీరు వ్యక్తిగతంగా చేపట్టిన కార్యక్రమాలేవైనా వున్నాయా? 

జ : ప్రజాస్వామిక కార్యాచరణకి సమిష్టితత్వం పునాది. ఆ దృక్పథంతో పనిచేసే 
సంఘాలు వ్యక్తిగతాంశాలకి ప్రాధాన్యతనివ్వవు. ఏ ప్రయత్నంలోనైనా అందరి పాత్రా 
ఎంతో కొంతుంటుంది. చార్వాకాశ్రమ పిల్లలకి అప్పుడప్పుడూ తరగతులు 
తీసుకునేదాన్ని. ఆటల్లో తగిలే దెబ్బలకవసరమైన ఫస్ట్‌ ఎయిడ్‌ బాధ్యత నాదే. 
రాష్ట్రమంతా భావోద్యమ ప్రచారంలో భాగంగా అనేక సభలు సమావేశాల్లో 
పాల్గొన్నాను. పుట్టపర్తి సత్యసాయి విజయవాడొచ్చినప్పుడు ఆయన మహిమల 
ప్రదర్శనకి వ్యతిరేకంగా ఆందోళన చేసీ, తుమ్మలపల్లి కళాక్షేత్రంలో అందాల పోటీలు 
నిర్వహించడాన్ని నిరసిస్తూ ధర్నా చేసీ అరెస్టయ్యాను. కుటుంబ అండదండలు లేని, 
కుటుంబం వ్యతిరేకించిన అనేకమందికి నేనే స్వయంగా వివాహాలుచేసి పురుళ్ళు 
పోసినుదంతాలెన్నో. 


ప్ర: భావోద్యమాల్లో స్తబ్బతుందనే వాదనపై మీ భావం? 


జ : బానిస భావాల్లో ప్రజల్ని ముంచెత్తటం ఈనాటి పాలకులకి, పెత్తందారులకి 
అత్యంతవసరం. సామ్రాజ్యవాదుల కుట్రలో భాగంగా ఈనాటి ప్రజా ఉద్యమాలపై 
ప్రపంచీకరణనే పెనుమేఘం కమ్మింది. ఐతే, అది తాత్మాలికమే. ఇలాంటి నిర్లిప్తతల్ని 
ఛేదించే చేవగల నినాదాల్నాలపించే తరాలెప్పటికైనా ఉద్భవించకపోవు. 


ప్ర : మీరెదుర్మొన్న అడ్డంకులు - అవాంతరాలేవైనా ఉన్నాయా? 


జ: బోల్డన్ని కులవాదులు, మతోన్మాదులు, ఎన్నో దాడులు చేసారు. చార్వాకాశ్రమ 
పాఠశాలని రెండుమూడుసార్లు తగలబెట్టేసారు. ఇక ఆర్థికిబ్బందులు సరేసరి. ఐనా, 
వేటికీ మేం వెరవలేదు. 


ప్ర: భావోద్యమాల్లో కూడా పురుషాధిక్యత, కులం ఉన్నాయనొప్పుకుంటారా? 


జ : కులతత్వం - మతోన్మాదం - పురుషాధిక్యత ఎంతోకొంత బలంగా వాటి 
అస్తిత్వాన్ని బలపర్చుకుందుకు తీవ్రంగా ప్రయత్సిస్తోన్న ప్రస్తుత వ్యవస్థలో వాటి 
ప్రభావం ప్రజా సంఘాలపై వుండదనుకోవడం మూర్ధత్వం. ఎప్పటికప్పుడు 
నూతనోత్తేజంతో ఆత్మవిమర్శ చేసుకోవదమలవాటైతే తప్ప ఈ సమస్యల్ని ఎదుర్మోలేం. 
భావోద్యమాలన్నీ ఈ విషయాలపై సైతం కచ్చితంగా దృష్టి సారించకపోతే, 
ప్రజాసంఘాలు కూడా మగాళ్ళతో మమేకమైన పురుషుల పరిమిత నిలయాలుగా 
వర్ధిల్లుతాయేకాని సాంఘిక మార్పుకు దోహదం చేలేవు. లింగ వివక్షని పాటించే 
సమాజంలోనెన్ని రకాలైన సంస్మరణలొచ్చినా అంతిమంగా అలాంటి సమాజం 
అసంపూర్ణంగా, అనాగరికంగానే మిగిలిపోతుంది కాని సంపూర్ణంగా మారి 
నాగరికతను సాధించలేదు. 


ప్ర : నాస్తిక హేతువాద సంస్థల్లో చీలికలకి - పీలికలకి కారణం? 


జ : అసూయ, అత్యాశలతో కాక ఆరోగ్యకరమైన సైద్ధాంతిక - వైధానిక సంవాదాలతో 
కూడిన నిర్మాణాత్మక విభేదాల్ని ఆహ్వానించాల్సిందే. ఒక ఉన్నతాశయం కోసం 
నిబద్ధతగా నిజాయితీతో కృషిచేసే ఎన్ని సంఘాలున్నా సమాజానికి క్షేమమే కాని 
నష్టం లేదు. 

ప్ర: చార్వాకాశ్రమం వామపక్ష సంఘమనే వాదనపై మీ భావం? 


జ: మా అభిప్రాయాల్నేనాడూ దాచుకోడానికి మేం ప్రయత్నించలేదు. రామకృష్ణగారు 
నేర్చిన ధైర్యం, ముక్కుసూటితనమే అందుక్కారణం. సాంఘికార్థిక పోరాటాలు 
బొమ్మాబొరుసువంటివని మా విశ్వాసం. మా ఆలోచనా, కార్యాచరణ అన్నీ 
అందుకనుగుణంగానే ఉంటాయి. ఈ విషయంలో కలిసొచ్చే ఏ ఇతర సంఘంతోనైనా 
మేం కల్ప్సిపనిచేస్తాం. 


ప్ర : చివరగా చార్వాకాశ్రమం లక్ష్యం చెప్పండి? 


జ : భావవాదులకు ఎన్నో పండుగలూ, పబ్బాలు వున్నాయి. భౌతికవాదులంతా 
కల్సుకుందుకో ఆనందకర సమ్మేళనమవసరమనే దృష్టితో 'నాస్తిక మేళాను రామకృష్ణ 
రూపొందించారు. ఈనాటికీ ప్రతిసంవత్సరం ఫిబ్రవరి రెండో శని ఆదివారాలు 
చార్వాకాశ్రమంలో రాష్ట్ర వ్యాప్తంగా ఎంతోమంది భావోద్యమకారులాధ్వర్యంలో 
'నాస్తికమేళా? జరుపుతున్నాం. దేశీయ భౌతికవాద తత్వశాగస్తానికి తగు ప్రచారం 
కల్పించడం, సమానత్వంతో కూడిన సమాజ నిర్మాణాన్ని చేపట్టేందుకవసరమైన 
చైతన్యాన్ని వ్యవస్థలో పాదుకొల్పేందుకు కృషి చేయడం, అలా కృషి చేస్తోన్న వార్ని 
మనస్ఫూర్తిగా వెన్నుతట్టి ప్రోత్సహించడమే మా సంస్థ లక్ష్యం. ఎంతోమంది 
అభిమానుల హార్ధిక సహకారమే తప్ప ఏమాత్రం ఆర్థిక అండదండల్లేని మా సంస్థ 
పర్యావరణ, హక్కుల ఉద్యమాలు మొదలుకుని అన్ని ప్రజాతంత్రోద్యమాల్లో 
పాల్గొంటుంది. రామకృష్ణగారేర్చరిచిన కార్యక్రమాలో మొక్కవోని దీక్షతో ఎన్నో 
అవాంతరాల నెదుర్శొని ముందుకెళుతోంది. సాంఘికంగా భావోద్యమ చైతన్యాన్ని 
నెలకొల్పాలనే తప్ప మా ఈ తృష్ణకి వేరే దృష్టేదీలేదు, రాదు. 


“రలు 


(5* ప్రముఖ ఇంద్రజాలికుదూ! శాస్త్రీయ రచయిత 


పసల భీమన్న గాల్తఇంటర్వ్యూ 


ప్ర : భావోద్యమాల్లోకి మీరెలా ప్రవేశించారు? 


జ: ఈమధ్య నా జ్ఞాపకశక్తి బాగా తగ్గిపోయింది. చాలా విషయాలు మర్చిపోతున్నాను. 
మీ ప్రశ్నలకి జవాబులు గుర్తుకు తెచ్చుకోడానికి ప్రయత్నిస్తాను. మొదట్లో నేను 
హిందూ మత భక్తుడ్ని ఆ తర్వాత నాస్తికుడిగా మారాను. తొమ్మిదో తరగతిలోనే 
మొదలైన నా భావ విప్లవం రానురాను రాటుతేలింది. కాకినాడలో బిఏ చదూతున్న 
ప్పుడు ఒక హిందీ లెక్చరర్‌ ప్రభావంతో నా భావాల్ని బహిరంగంగా చెప్పుకొనేవాడ్ని. 
తర్వాతే నేను హేతువాద సంఘమొకటి అఖిల భారత స్థాయిలో మద్రాసు కేంద్రంగా 
పనిచేస్తోందని తెల్సుకొని హేతువాద సాహిత్యం, పత్రికలు చదవటం ప్రారంభించాను. 


ప్ర: మీ కార్యక్రమాల వివరాలు చెప్పండి? 


జ : రావిపూడి వెంకటాద్రి, కత్తి పద్మారావులు కేంద్రంగా నడుస్తోన్న హేతువాద 
సంఘంతోపాటూ, విశాఖపట్నం కేంద్రంగా జయగోపాల్‌ నాయకత్వంలో నడుస్తోన్న 
“భారత నాస్తిక సమాజంలో కూడా నేను సభ్యుడిగా వుండేవాడ్ని. చార్వాకాశ్రమం 
స్థాపించిన రామకృష్ణ, ఇప్పుడు 'స్వేచ్భాలోచన' పత్రికతోబాటు 'మానవ వికాస 
వేదికి నడుపుతున్న సాంబశివరావు, ప్రజా నాస్తిక సమాజం నడుపుతున్న 
జీడిసారయ్య, శాస్త్రీయ ఆలోచనలు పెంపొందించు దాతృత్వ సంస్థ నడుపుతున్న 
యాళ్ళ సూర్యనారాయణ, నేత్రదాన ప్రోత్సాహక సంఘం స్థాపించి ప్రసంగీకుడిగా 
పేరొందిన పి.యస్‌.ఆర్‌., అవయవ క విసృతంగా చేస్తున్న 


హేతువాద లక్ష్మి, బి.వి. రాధాకృష్ణమూర్తి, ఇలా ఎందరితోనో కల్సి అప్పట్లో అనేక 


కార్యక్రమాల్లో పాలుపంచుకున్నాను. నెల్లూరుజిల్లా హేతువాద సంఘాన్ని స్థాపించాను. 
ప్రఖ్యాత హేతువాది ప్రేమానంద్‌గారి వద్ద మెళకువలు అభ్యసించి రాష్ట్రవ్యాప్తంగా 
అతీతశక్తుల, మహిమల బండారాల్ని చాటుతూ అనేకచోట్ల ఇంద్రజాల 
ప్రదర్శనలివ్వడమే కాక ఇంద్రజాల కళని నేర్చుకోవాలనుకునే బెత్సాహికుల కోసం 

ఒక మేజిక్‌ స్కూల్‌ను కూడా స్థాపించా. అనేక కులాంతర, మతాంతర వివాహాలు 
జరిపించాను. చాలాచోట్ల ప్రసంగాలు చేసాను. హేతువాద శాస్రీయాలోచనల్ని 
పెంపొందించే వ్యాసాల్ని పత్రికలకి రాస్తుంటాను. ఇప్పటిదాకా పదికిపైగా పుస్తకాల్ని 
ప్రచురించాను. జనవిజ్ఞానవేదిక లాంటి సంఘాలు కూడా నా రచనల ప్రచురణకి 
తమ సహకారమందిస్తాయి. 


ప్ర: భావోద్యమాల్లో మీ అనుభవాలేమైనా చెప్పగలరా? 


జ : అన్నీ గుర్తులేవు. కానీ, నేను జిల్లా విద్యాశాఖాధికారి (డిఇఓ)గా గిరిజన 
ప్రాంతంలో ఉన్నప్పుడే నక్సలైట్లు నన్ను కిడ్నాప్‌ చేసారు. అప్పట్లో ఈ సంఘటన 
సంచలనం సృష్టించింది. బాలగోపాల్‌ మొదలుకుని ఎందరో ఉద్యమకారులు వారి 
చర్యను తీవ్రంగా ఖండించారు. రాష్ట్రవ్యాప్తంగా ధర్నాలు, నిరసనలు జరిగాయి. 
బందీగా వుంటూనే వాళ్ళతో చర్చలు జరిపేవాద్ని. సైద్ధాంతికంగా వారి మార్గాన్ని 
వ్యతిరేకించేవాద్ని. నా పద్ధతి చూసి నన్నో గంటపేను “హేతువాదం'”పై తరగతి 
బోధించమని కోరారు. జో తవాను అయితే, సామాజిక అసమానతల గురించిన 
వారి ప్రశ్నలకి నేను కూడా జవాబు చెప్పలేకపోయాను. విభేదాల మాటెలాగున్నా 
వారి అంకిత భావానికి ముగ్గుడ్నయ్యాను. 


ప : ఇంతకీ మీరే జవాబు చెప్పలేనంత పెద్ద ప్రశ్నలేమడిగారు వాళ్ళు? 


జ : ఏం లేదు, హింసావాదాన్నొదిలి పార్లమెంటరీ ఎన్నికల పద్దతి ద్వారా ప్రజా 
మద్దతు కూడగట్టుకోవచ్చు కదా అని నేను ప్రశ్నించాను. అప్పుడు, ప్రస్తుత 
పార్లమెంటరీ విధానం ద్వారా మీరు ఎన్నికల్లో గెలుపొంది సమాజసేవ చేసే వీలుందా 
అని ప్రశ్నించారు. ఎంతసేపాలోచించినా సగటు మనిషికి అలాంటి వీలున్నట్లు 
నాకైతే కనపడలేదు. కోట్ల రూపాయలు వెదజల్లందే, మద్యం సీసాలు పంచందే 
ఎన్నికలు కావన్న నిజం వాళ్ళముందు తప్పనిసరి పరిస్థితుల్లో ఒప్పుకోవాల్సి వచ్చింది. 
మరలాంటప్పుడు ఇదేం ప్రజాస్వామ్యమన్న వాళ్ళ ప్రశ్నలకి జవాబు లేదు. ఏదేమైనా, 
సమాజాన్ని మారుస్తామనే విశ్వాసం సమున్నత స్థాయిలో వుంటే తప్ప అలా వ్యక్తిగత 
సుఖాల్నీ, కుటుంబాల్ని వొదిలి ఆయుధాలు పట్టి త్యాగంతో సహవాసం చేయడం 
సాధ్యం కాదేమో. 


ప్ర: యువత ఉద్యమాలకు దూరమౌతోందనే వాదనపై మీ భావన? 


జ : నిజమే. నేటి విద్యావిధానం, తల్లితండ్రుల కీర్తికండూతి ఇందుకు ప్రధాన 
కారణం. ఈ పరిస్థితి మారాల్సినవశరం చాలా వుంది. 


ప్ర : ప్రగతిశీల సంఘాల్లో సైతం చీలికలకి కారణమేంటని మీ అబిప్రాయం? 


జ : ఈ విషయంలో ధనదాహం, అదికార వ్యామోహమున్న రాజకీయ పార్టీలకీ, 
స్వార్ధపూరిత భావోద్యమ సంస్థలకీ తేడా లేదు. 


ప్ర: భావోద్యమాల్లో సైతం కులం, పురుషాధిపత్యం వున్నాయనంగీకరిస్తారా? 


జ : నిమ్నకులాలవార్చి, స్ర్రీలనీ ఎంతోకాలంగా ఎదగనివ్వని వాతావరణంలో 
ఇప్పుడిప్పుడే మార్పు వస్తోంది. ఇప్పుడిక భవిష్యత్తు వారిదే. సమానవకాశాలను 
సాధించుకోవడం కూడా భావోద్యమాల్లో భాగమే. 

ప్ర:మీ లక్ష్యం, ఈ తరానికి మీరిచ్చే సందేశం చెప్పండి? 

జ: అర్థ భూస్వామ్య - అర్థ పెట్టుబడిదారీ వ్యవస్థలో డబ్బుకే తప్ప స్వేచ్చా 
స్వతంత్రాలకీ, మానవ విలువలకు, సోదర ప్రేమకు స్థానం లేదు. అసమానతలు 
పెరుగుతున్నాయి. మానవాళికి సుఖశాంతులు దూరమయ్యాయి. ఈ పరిస్థితుల్లో 
భావోద్యమాల బాధ్యత పెరిగింది. విద్యావంతులు హేతుబద్దాలోచన ప్రాముఖ్యత 
గుర్తించాలి. కేవలం మాటలకే పరిమితం కాని నాయకత్వం రావాలి. ప్రస్తుతమున్న 
చట్టాల్నీ విధానాల్నీ హేతుబద్ధంగా చర్చించి సవరించాలి. దోపిడీ రహిత సోషలిజాన్ని 
ఈ దేశంలో చూడ్డమే నా లక్ష్యం. 


ALD 

జంట నగరాల హేతువాద సంఘ స్థాపకుడు 


ఇసనాక ముర ౪ధర్‌క్లోరితో ఇంటర్వ్యూ 


ప్ర: భావోద్యమ రంగంప్రవేశమెలా చేసారు? అలా 1 


జ: మాది నెల్లూరు. ఇంటర్మీడియేట్‌ దాకా వీరభక్తుడ్నే, బోరుకొట్టినప్పుడు భజనలు 
కూడా చేస్తుండేవాడ్ని. తర్వాత మదనపల్లెలో చదూకుంటునప్పుడు అనిబీసెంట్‌ 
స్థాపించిన థియోసాఫికల్‌ సొసైటీ కాలేజి కావటంచేత ఆ ప్రభావం కొంతుండేది. 
నెమ్మదిగా “చార్వాక? పత్రికతో పరిచయం ఏర్పడటం, హైద్రాబాద్‌కు రావడం, 
రావిపూడి వెంకటాద్రి, ఎన్‌.వి. (బ్రహ్మం, ఈశ్వరప్రభు మొదలగువారితో 
పరిచయమవడం, తద్వారా ఇతర భావసారూప్యతున్న మిత్రులో కలిసి 1978లో 
నేనూ, సుబ్బారావుగారు కల్సి అనిశెట్టి సాయికుమార్‌, ఉప్పల గోపాల్రావధ్యక్షులుగా 
జంట నగరాల హేతువాద సంఘాన్ని స్థాపించడం జరిగింది. 

ప్ర: అప్పట్లో ఏయే కార్యక్రమాలు నిర్వహించారు? 

జ : అనేక సభలూ - సమావేశాలు నిర్వహించాం. వివిధ ఉద్యమ రచనలు, 
కరపత్రాలు ముద్రించాం. రాష్ట్ర హేతువాద సంఘంతో కల్సి పనిచేసాం. 'రేషనలిస్ట్‌ 
వాయిస్‌ పత్రికను అంతర్జాతీయ ప్రమాణాలతో 8 సం॥ నడిపాం. ఆలోచనలకు 


పదునుపెట్టే అనేక చైతన్యవంతమైన రచనలనెన్నింటినో దానిద్వారా ప్రజల 
కందించాం. 


ప్ర: భావోద్యమాల్లో స్తబ్బతుందని అంగీకరిస్తారా? 


జ : అంగీకరించను. భక్తిలాగా హేతువాదం ప్రదర్శించుకునేది కాదు. కాబట్టి, 
సమాజంలో మతమంత కొట్టొచ్చినట్లు భావోద్యమం కనిపించదు. కాని దానర్ధం 
మనుషుల్లో హేతువాదం నిద్రపోతోందని కాదు. ప్రజల్లో పెరుగుతున్న అభద్రతాభావం 
భక్తిని ఆడంబరంగా ప్రదర్శించుకోవటం ద్వారా తృప్తి పడుతుందేతప్ప 
ఆలోచనోద్యమాలకి అదంత త్వరగా దారితీస్తుందని అనుకోనవసరం లేదు. 


ప్ర: భావోద్యమాల్లో సైతం కులం, పురుషాధిపత్యం ఉన్నాయనొప్పుకుంటారా? 


జ: ఇతర ప్రగతిశీలోద్యమాలో పోల్చిచూస్తే ఈ రెండు సమస్యలు భావోద్యమాల్లో 
లేవనే నా అభిప్రాయము. 


ప్ర : నాస్తిక హేతువాద సంఘాల్లో చీలికలకి కారణాలేంటి? 

జ : ఆరోగ్యకరమైన పోటీతత్వాన్ని పాటిస్తూ కష్టపడి పనిచేయడమంటూ జరిగితే 
ఎన్ని సంస్థలుగా చీలినా నష్టం లేదంటాన్నేను. 

ప్ర: ఉద్యమాల్లో మీ అనుభవాల గురించేమైనా చెప్పగలరా? 

జ : ప్రపంచ ప్రసిద్ధ హేతువాద యోధుడు, అతీతశక్తుల పాలిట సింహస్వప్పమైన 
జేమ్స్‌రాండీ 'తెహల్యా సంస్థ ఏర్పాటు చేసిన ఒక సమావేశంలో పాల్లోడానికి గోవా 
వచ్చినప్పుడు ఆయన్ని కల్సి చర్చించడం మరపురాని ఒక అనుభవం. అలాగే “సెంటర్‌ 
ఫర్‌ ఇంక్సైరీ ప్రతినిధిగా ఇన్నయ్యతో కల్సి కోల్‌కతాలోని సంచలన రచయిత్రి 
తస్లీమా నప్రీన్‌ ఆతిధ్యం స్వీకరించడం కూడా నా జీవితంలో మర్చిపోలేదు. 

ప్ర : మీరెదురుకున్న ఇబ్బందులేమైనా ఉన్నాయా? 


జ : కుటుంబ కార్యక్రమాల్లో అందరు భావోద్యమకారుల్లాగానే నాకూ అనేక ఇబ్బందు 
లెదురౌతాయి. అలాంటి చిన్న చిన్న సవాళ్లను అధిగమించడంలోనే మన అస్తిత్వం 
ఇమిడి వుందంటాను నేను. 


ప్ర: మీ రచనా వ్యాసాంగం గూర్చి చెప్పండి? 


జ : అప్పుడప్పుడు కవితలు, వ్యాసాలు రాస్తుంటాను. తస్లీమా నస్రీన్‌ కవితలెన్నిట్నో 
అనువాదం చేసాను. ఐతే, అదే పనిగా రాసేది తక్కువ. 


ప్ర: మీ లక్ష్యం, యువతకి మీరిచ్చే సందేశం? 


జ : ప్రస్తుతం హైద్రాబాద్‌లో 'రెడ్‌బుక్స్‌” పేరో పుస్తకాలషాపుని నడుపుతూ 
బావోద్యమరంగంలోని ప్రచురణలకి సహకరిస్తున్నాను. కుదిరినంతలో చేసే 
ప్రతివనిలోనూ సాంఫిక (శ్రేయస్సును కాంక్షించడమే భావోద్యమకారుల 
లక్ష్యమంటాన్నేను. ఇక గుడ్డిగా సందేశాలకు మనసుల్ని అప్పజెప్పవద్దన్న బుద్దుడి 
మాటల్ని యువత గ్రహించి స్వతంత్రాలోచనాపరులుగా మారవమవసరం. శాస్త్రజ్ఞులు 
చెప్పింది శాస్త్రమౌతుందే కాని శాస్త్రులు చెప్పింది శాస్త్రం కాదు. అందుకే యువత 
శాస్త్రీయాలోచనా ప్రాధాన్యతను గుర్తించాలి. 

సంచలన నాస్తిక వ్యంగ్య రచయిత 
(క్రో టి.ఆర్‌. ఇంద్రగార్తితో కాసేపు 


ప్ర: రచయితగా ఎలా రూపొందారు? 


జ : కావాలనెవరూ ఎలాగా రూపొందరు. నూతిలో కప్పల్లా బతికే మొగదిక్కులేని 
సంప్రదాయ వైదిక బ్రాహ్మణ కుటుంబంలో పుట్టిన నాకు దరిద్రంతో డైరెక్టుగా 
పరిచయమయిి, పదిపైసల కోసం కాలవగట్టున తద్దినాలు పెట్టిసంభావనలిచ్చే చోట 
కాళ్ళరిగేలా నిలబడి చేతులు చాచడం పరమ రోతగా తోచేది. నా చుట్టూ అమావాస్య 
చిమ్మ చీకటిలాంటి అసమానతలతో కూడిన అజ్ఞానం కలిగించిన విస్మయంతో 
బాధా, కసి కలగలిసి ప్రకృతి, పుస్తకాలే ప్రియనేస్తాలుగా జ్ఞానవాహినిని 
కౌగిలించుకున్నా ఆ ప్రభావంతోనే 17 ఏళ్ళకే మ్యూజింగ్సు, 2 కథలు రాసేసా. 


ప్ర: నాస్తికుడిగా ఎలా మారారు? 


జ : చిన్నప్పుడు గురువులు - పెద్దల్నుంచి గ్రహించిన జ్ఞానం ఏమీ లేదు. వాళ్ళలా 
పరమ అజ్ఞానంలో మూర్ధంగా బతక్కూడనే జ్ఞానం తప్ప. నా స్వీయ జీవితాధ్యయనం, 
సైన్సు శాస్త్రీయ గ్రంథాల పఠనం, ఇంగిత జ్ఞానం... ఇవన్నీ “సృష్టికర్త భావన ఉ 
త్తిదేనని తేల్చేసాయి. ఆ స్పృహతోనే “మానవ జీవితానికీ, సమస్త కళలకూ కేంద్రం 
మనిషే. కవులు కీర్తించాల్సింది మేధోజీవైన మానవుడ్నే తప్ప మానవ జీవితాలతో 
సంబంధంలేని దైవాల్నికాదు. మనిషికి కాక లేనిదైవాలకి పట్టంకట్టే ఏ కళలైనా, 
కళాకారులైనా మానవ జాతికి శత్రువులే. ఏదో ఒకనాడు ఆ కళల్నీ, కళాకారుల్నీ 
చరిత్ర చెత్త కుప్పలోకి విసిరేసే రోజు రాక తప్పదిని మ్యూజింగ్స్‌లో రాసుకున్నాను. 


ప్ర : వివాదాస్పద వ్యక్తిగా పేరెలావచ్చింది? 


జ : నిజాల్బెప్పేవాడ్ని వివాదస్పదం చేయడం, సొంత బుర్రతో ఆలోచించేవాడికి 
కాంట్రవర్సీ పూయటం కొత్తకాదు. లోకంతో పేచీలేకుండా జీవితాన్ని యధాతథంగా 
ఆమోదించినపుడు ఇక రాయడానికేం వుంటుంది? ఈ లోకపు అసమానతల మీద 
బాల్యం నుంచీ పీకలదాకా నే పెంచుకున్న కసి అలాంటిది. ఏ ఇజాలజోలికి పోని 


వాడికే నిజాలు తెలీదంటాను నేను. అంతరంగాన్ని దాచుకుని వినయాన్ని నటించడం 
కుట్రదారుడి లక్షణం. అది నాకక్కర్తేదు. 


ప్ర: రావణజోస్యం'పై అంత రాద్దాంతానికి కారణమేమిటి? 


జ: అది చేసిన వాళ్లకు తెలియాలి కాని రాసినవాడికేం తెలుస్తుంది. అన్ని కథల్లాగానే 
మామూలుగా రాసినదాన్ని గురించి అనవసరంగా రాద్దాంతం చేసారు. అది 
ప్రచురించిన పత్రికా కార్యాలయంపై దాడిచేసి దానికి సంపాదకుడిగానున్న 'నామిని'పై 
చేయిచేసుకున్నారు. పురుషహంకారం, మతోన్మాదం తలకెక్కిన ఓ సంపాదక శాస్త్రీ, 
ఓ క్షుద్ర నవలా రచయిత నాకు 'రచకీచకుడనీ", సీతని రావణుడితో పడుకో పెట్టిన 
“పెర్వర్ట్‌ అనీ బిరుదులిచ్చారు. వాళ్ళ అజ్ఞానానికి నా సంఘీభావం తెలపడం మినహా 
నేనేం చేయగలను. 


ప్ర: మీ రచనలు కటువుగా వుంటాయనే వాదనుంది కదా? 


జ : ఇప్పటిదాకా 'నువ్వూ-నేను-లోకం” (మ్యూజింగ్స్‌), “ఉత్తుత్తి మనుషులు (కథలు), 
రావణజోస్యం” (కథ, వాదవివాదాలు) మొదలైన పుస్తకాలొచ్చాయి. ఇవిగాక వివిధ 
కథలు, వ్యంగ్య రచనలు పలు పత్రికల్లో వస్తుంటాయి. వృత్తి రీత్యా ఉపాధ్యాయుడిగా 
పిల్లలతోనూ మానసిక సలహాలిచ్చే నిపుణుడిగా బాధితులోనూ ఎన్నడూ కరుకుగా 
ప్రవర్తించలేదు. రచనల్లో కూడా అనవసర కటువుదనం వుంటుందనుకోను. 
తలదాచుకుందుకు చోటులేని మిలియన్‌ దరిద్రులున్న మన దేశంలో ఒక్క 
కుటుంబానికి 24 అంతస్తుల విలాసవంత ఖరీదైన 'అటిల్లా'లున్న దేశంలో, 
పౌష్టికాహార లేమితో లక్షల సంఖ్యలో పసిపిల్లలు మరణిస్తోంటే, మిలట్రీ మీద 
అక్షరాలా రెండు లక్షల కోట్లు తగలేసే దౌర్భాగ్య దేశంమీద కసికాక, గౌరవం ఎలా 
వుంటుంది? ఆ కసే నా రాతలో కాస్త కటువుగా కన్పిస్తుందంతే. ఆగ్రహంతో 
రగిలేవాడికి మృదువుగా చెప్పడం చేతకాదు. బుద్ధిమంతుడు పెందరాళే నిద్రలేస్తాడు. 
సోమరిపోతైన పిల్లాడు వాడి బాబు బెల్ట్‌ తీస్తానని బెదిరించేదాకా లేవడు, నా 
దృష్టిలో జీవితలక్ష్యంలేని ఆ కుర్రాడిలాంటిదీ లోకం. అది వినడానికి నాలాటివాడు 
బెల్టతీయడమవసరం. 


ప్ర : దేశభక్తికి మీరు వ్యతిరేకమా? 


జ : మూర్ణభక్తికి వ్యతిరేకం. తల్లిదండ్రులపై, గురువులపై, దేశంపై వుండాల్సింది 
అర్థవంతమైన గౌరవమే కాని, గుడ్డి భక్తి కాదు. దేశభక్తికూడా ఇందుకు మినహాయింపు 

కాదు. ప్రపంచంలోని ప్రజలు రక్షించుకోవల్సింది తమ పాలకుల కబంధ హస్తాల్నుంచే 
కాని, ఇతర దేశాల్నుంచి కాదు. తమ శత్రువులెవరో ప్రజలు తెల్సుకోనంతకాలం, 
దేశరక్షణ (డ్రామా మీద లక్షల కోట్ల దోపిడీ జరిగిపోతుంటుంది. మిలట్రీ, 
మారణాయుధాలు కలిగుండే ఏ దేశమూ నాగరికం కాదు. సైన్యాలు, 
మారణాయుధాలు లేని ప్రపంచం నా ఆదర్శం. యుద్దాన్ని నిరసించి, శాంతిని 
కోరేవాడు దేశద్రోహే అయితే, దేశద్రోహులంతా వర్ధిల్లాలంటాను. 


ప్ర : నాస్తికులై ఉండి మీ లాన్‌లో దేవుళ్ళ విగ్రహాలెందుకుంచుకున్నారు? 


జ : నాస్తికులు సౌందర్య విరోధులు కారు. లోకాన్ని సౌందర్యాన్ని నిజంగా 
(ప్రేమించేవాళ్ళు నాస్తికులే. గ్రీకు శిల్పం తర్వాత అంత సుందరమైనది భారతీయ 
శిల్పకళయే. పురాణాల్లో హిరణ్యకళిపుడి కొలువులో దేవతలంతా చేతులు కట్టుకు 
నిలబడినట్లు, ఈ నాస్తికేంద్రుడి లాన్‌లో దేవుళ్ళంతా అందమైన భంగిమల్లో 
చూసేవారికి ఆనందం చేకూర్చాలనే వాటిని పెట్టుకున్నాను. 


ప్ర: చివరిగా యువతకి మీరిచ్చే సందేశం? 


జ: గొప్ప చదువు చదివి మంచి ఉద్యోగం కోసం కొండెక్కి గుండు కొట్టించే వారికి 
నా సందేశమా? నిజానికిలాంటి వార్ని మనిషివా, లేక పశువ్వా అని తిట్టాలి. కాని 
తాము మాత్రమే సుఖపడాలనే స్వార్థంతో స్వజాతి కుత్తుకల్నే కత్తిరించి, పీడిస్తూ 
దోచుకునే ఈ మానవ జాతి ఏనాటికైనా ప్రశాంత జీవనం సాగిస్తూ హుందాగా 
బతికే పశువుల స్థాయికి ఎదగడం సాధ్యమేనా అన్నది నా ప్రశ్న కాబట్టి యువత 
ప్రశ్నించడం నేర్చుకోవాలి. ఉద్యోగం చేస్తున్నప్పుడు ఒకాయన 'చేశావులే బోడి 
బియ్యే” అన్న కామెంట్‌ని సీరియస్‌గా తీస్కుని దశాబ్దంలో అరడజను డిగ్రీలు, 
అరడజను డిప్లొమాలు చదివేశాను. డిగ్రీలు కాదు, డిగ్నిటీతోకూడిన విజ్ఞానం ముఖ్యం. 
ఇవాళ సాహిత్యం చదివే యువతని భూతద్దంలో వెతకాలి. భక్తి, కేరీరిజం జబ్బు 
బాగా పట్టుకుంది. సాహిత్యధ్యయనం లేనిచోట సృజనాత్మకతకి చోటుండదు. అందుకే 
యువత ఈగిల మీదా దోమలమీదా సినిమాలకే పరిమితమౌతోంది. 

కవి. నరసి౦హర(కోవెన) గారితో ఇంటర్వ్యూ 


ప్ర : భావోద్యమాల్లోకి మీరెలా వచ్చారు? 
జ : విద్యార్ధిగా వుండగానే ఉమ్మడి కమ్యూనిస్టు పార్టీవైపు ఆకర్షితుడ్నయ్యాను. 
తర్వాత ఉద్యోగవశాత్తూ మద్రాసులో వుంటుండగా ఒకసారి అనుకోకుండా పెరియర్‌ 
ఉపన్యాసం విని స్థాణువైపోయాను. ఆయన వాగ్గాటి, ధైర్యం, ఆధిపత్య వ్యతిరేకత 
విపరీతంగా నచ్చి ఆయనతో కలిసి ద్రావిడర్‌ కజగమ్‌ ఉద్యమంలో పనిచేసాను. 
అప్పట్లో దానికనుబంధంగానున్న హేతువాద సంఘంతో పరిచయమైంది. దానికి 
అధ్యక్షుడిగా శేషాద్రనే అరవాయన, కార్యదర్శిగా సూర్యనారాయణనే తెలుగాయన 
ఉండేవారు. సూర్యనారాయణగారి ప్రభావంతో హేతువాదోద్యమంలోకి వచ్చాను. 
ఆ తర్వాత అన్నాదొరై నాయకత్వంలో ఏర్పడిన డి.యం.కె. పార్టీకి కూడా ఎన్నికల 
ప్రచారంలో నేనున్నాను. సాక్షాత్తు కామరాజ్‌ నాడార్‌ సైతం ఆ ఎన్నికల్లో ఓడిపోయి 
డిియం.కె. విజయం సాధించింది. 


ప్ర: మీరేయే కార్యక్రమాలు చేసారు? 

జ : నేను ఇండియన్‌ నేవీలో పనిచేసాను. 61లో గోవా లిబరేషన్‌ మూమెంట్‌లో 
పోర్చుగీసువారితో జరిగిన యుద్ధంలో, 62లో ఇండియా చైనా యుద్ధంలో, 65లో 
ఇండియా పాకిస్తాన్‌ యుద్ధంలోను పాల్గొన్నాను. తర్వాత బ్యాంక్‌ క్షర్మ్‌గా జాయినై 
మేనేజర్‌ స్థాయికి వదిగాము ఇవేం చేసినా ఈ దేశ బహుజనుల కోసం రాజ్యాధికారం 
దిశగా కృషిచేస్తూ తెలుగు బహుజన పార్టీని స్థాపించాను. 

ప్ర : మీకెదురైన చేదనుభవాలు ఏమైనా ఉన్నాయా? 

జ : 86లో “పంజాబ్‌ సమస్య - ఒక పరిశీలని అనే నా రచనని, తర్వాత “విముక్తి 
పథంలో” అనే 300 పేజీల గ్రంథ ప్రతుల్ని ప్రభుత్వం అక్రమంగా స్వాధీనం 
చేసుకుంది. అప్పట్లో కొద్ది నెలలు యు. జి. లోకెళ్ళాను. 

ప్ర: భావోద్యమాల్లో స్తబ్దతకి కారణాలేంటి? 

జ : హేతువాదోద్యమం వ్యక్తిగతోద్యమం. వ్యక్తిగతోద్యమాల్లో స్తబ్ధత సహజం. 
సంఘటిదోద్యమాలే దానికి విరుగుడు. 

ప్ర: మీ అనుభవాలేమైనా చెప్పగలరా? 

జ : అన్నీ కాదుకాని, ఒకసారి విప్లవ(గూపులన్నీ సమావేశమేర్చర్శినప్పుడు నే వెళ్ళి 

వాళ్ళ వ్యూహమడిగాను. ఖలిస్తాన్‌ కమాండో ఫోర్స్‌, ఎల్‌.టి.టి.ఇ. ల ఉదాహరణలు 
చెప్పి చాలాసేపు చర్చించి, చివరికి భారతదేశానికి సాయుధ పోరాటం పనికిరాదని 
తీర్మానింపచేసాను. అప్పుడే తెలుగు నేషనల్‌ లిబరేషన్‌ ప్రంటొ ఏర్పడింది. 

ప్ర: ప్రగతిశీల సంఘాల్లో ఐక్యతెలాసాధ్యం? 

జ: ఈ దేశంలో ఐక్యత అసాధ్యం. బ్రాహ్మణీయ సంస్క ఎ్రతితో పాలించబడుతున్న 
దేశంలో విభజన లక్షణమో సహజాతం. 

ప్ర : కుల నిర్మూలనెలా సాధ్యం? 

జ : అన్నింటికి రాజ్యాధికారమే జవాబు. అధికారలేమే అన్ని సమస్యలకి మూలం. 
ప్ర: ఇదేం చోద్యం? కులాంతర వివాహాల వల్ల ప్రయోజనం లేదా? 

జ : లేదు. వాటివల్ల కొత్త కులాలేర్చడతాయి. అవింకా కులాల్ని పెంచుతాయి. 
ప్ర: ఈ తరహా వింత సిద్ధాంతాలకి మీ దగ్గరున్న ప్రాతిపదికేంటి? 

జ : (మౌనం)... 

ప్ర: మీకో వాస్తవిక దృక్పథం లేకుండా కేవలం రాజ్యాధికారమే సర్వరోగ నివారిణని 
ఎలా చెప్పగలరు? 

జ : (మౌనం)... 

ప్ర : చివరిగా మీ లక్ష్యం చెప్పండి? 

జ : "The emancipation of untouchables is possible only by politi- 
cal power and by nothing else....." అంటూ "the problem of the un- 
touchables is fundamentally a political problem." It is wrong to say 
that the problem of the untouchables is a social problem" అన్న 
అంబేద్మర్‌, "Political power is our life - blood... Political power is the 
master key to all social progress" అంటూ "Without political power it 
is not possible to attain economic or social equality" అని నొక్కి 
వక్కాణించాడు. అంతేకాదు, "POlitical power is far more important than 
organizing trade unions" అన్నాడు. అందుకే "Applied Ambedkarism" 
అనే దృక్పథంతో నేననేక రచనలు కార్యక్రమాలు చేస్తుంటాను. బహుజనుల 
రాజ్యాధికారమే నా లక్ష్యం. అందుకే నా జీవితం. 


ముగింపు 


బౌద్ధమిత్రులు సత్యనారాయణ బోధిగారు అకస్మాత్తుగా మరణించిన విషయం తెలిసి విస్మయానికి 
లోనయ్యాను. అంతకుముందురోజే వేమగిరి మైత్రేయిగారాశ్రమంలో నవ్వుతూ కనిపించిన వ్యక్తి అంతలోనే 
కనుమరుగవ్వడం మనసుని కల్లోలపర్చింది. జీవితంలో ఉన్నత స్థానానికెదగాలని ఆశపడి అందుకోసం 
ఎంతోక్ళషిచేసి అనుకున్నది సాధించిన మిత్రుడు బాలాజీ కూడా హఠాత్తుగా కన్నుమూయడంతో ఆ 
బాధ రెట్టింపైంది. ఒకే గ్రామం వాళ్ళయిన ఇద్దరు మిత్రులు చిన్నోడు, అశోక్‌లు కూడా.... కారణమేదైనా 
కన్నీటిని నెమరేసుకుని జ్ఞాపకాల్ని దిగమింగుకోవడం తప్పా ఇంకేం చేయలేని అసమర్థుడిని. అందుకే 
బాధని సిరాగా చేసి భారమైన అక్షరాల్ని రాస్తున్నాను. భావజాలాల సంగతలావుంచితే నా స్నేహితులంతా 
ఏదో రకమైన శ్రామికులన్న విషయాన్ని సగర్వంగా చెప్పగలను. నా ఆలోచనలకి అపరిచితులైనంతలో 
వారి బెన్నత్యాన్ని గుర్తించలేనంత అధముడ్ని కాన్నేను. ఇంకా ఈ సంకలనంలో మరికొంతమందిని 
కూడా చేర్చే ఉద్దేశంతో కొంతకాలమాగాలనుకున్నాగానీ ఇప్పటికే ఈ ప్రొజెక్ట్‌ మొదలెట్టి రెండు 
సంవత్సరాలైపోయిందనే తొందరలో ప్రస్తుతమిరవై మందిని మాత్రమే యిందులో చేర్చగలిగాను. 
భావోద్యమ కార్యకర్తలుగా పేరొందిన పేర్లింగమ్‌గార్లాంటి కార్మికోద్యమకారుల్నంచి, రఘుపతిరావుగార్గాంటి 
జిడ్గకృష్ణమూర్తి అభిమానులదాకా, కన్నెబోయిన అంజయ్యలాంటి కళాకారులు మొదలుకుని 
రంగనాయకమ్మగారిలాంటి మార్చిస్టుల దాకా, 'సెంటర్‌ ఫర్‌ డెమోక్రసీ నిర్వాహకులు, ఈశ్వర్‌ తోటగురువు 
నుంచి వృద్ధ సోషలిస్టైన కె.యస్‌. శాస్త్రిగారి వరకూ ప్రత్యామ్నాయ విద్యాప్రతిపాదకులైన పి.ది.9. 
రావుగారుతో మొదలెట్టి హైద్రాబాద్‌ బుక్‌ ట్రస్ట్‌ నిర్వాహకురాలైన గీతారామస్వామిగారి వరకూ అందర్నీ 
ఇందులో భాగం చేయాలని చూసినా తూగలేకపోయాను. వీరిలో చాలామంది ఇంటర్వ్యూల్ని సేకరించే 
ప్రయత్నం కూడా చేసాను. ఏదేమైనా తెలుగు నేలలో భావోద్యమాల్ని పరిపుష్టం చేసిన వారందర్నీ 
కలుపుకుని చేయాల్సిన బృహత్తరమైన మహత్తర కార్యక్రమమింకా మిగిలే వుంది. ఆ దృష్ట్యా 
పరిశీలించినప్పుడు అంతిమంగా ఈ సంకలనం అసంపూర్ణమయిన దౌతున్నా, అతిశయోక్తిగా కాదుకానీ 
వాస్తవికంగా చూసినప్పుడు దీనికుండాల్సిన ప్రాముఖ్యత దీనికుందని గుర్తించక తప్పదు. మౌనంతో 
మనుషుల కృషిని విస్మరించే కుట్రలు చేసేవారికి కొత్తేమోకాని, చరిత్రకివేవీ కొత్తకాదు. ఫలితంగా 
అలాంటి మౌనమానవుల్నే చరిత్ర విస్మరించింది కాని, చారిత్రక వ్యక్తుల్నికాదు. వంకరటింకర వివరణలతో 
పుంఖానుపుంఖాలుగా పుస్తకాలు రాసి ముద్రించుకోడానికి నేనేం అక్షరాల సిద్ధాంతకారుడ్ని కాదు. 
కాబట్టే చేతనైనంతలో వో ప్రయత్నం చేసాను. వీలైతే చేయూతనివ్వండి, కాకపోతే కామ్‌గా వుండండి. 
తప్పయితే చెప్పండి, ఒప్పయితే వినండి. అర్థమైతే చదవండి, కాకపోతే అడగండి. తెలిస్తే చెప్పడానికి 
ప్రయత్నిస్తాను, లేపోతే నేర్చుకోడానికి చూస్తాను. చివరిగా మన మార్గాలు వేరైనా లక్ష్యమొక్కటేనేమో 
గ్రహించండి. సాధనాల్లో అంతరాలున్నా సారాంశంలో సామరస్యంగా వుండగలమేమో గుర్తించండి. 
ప్రజల భావాల్లో మార్పుకోసం పాటుపడుతున్న వాళ్ళం, మన అభిప్రాయాల్లోని లోపాల్ని వొదులుకునేందుకు 
జరిగే ప్రయత్నాల్లోని లోటుపాట్లని అధిగమించలేమా? ఆలోచించండి, సెలవు...! 

అనుబంధం-1 

మణిబుక్‌స్టాల్‌ వ్యవస్థాపకులు 
మఘలగారితో ఇంటర్వ్యూ 

(తెలుగు రాష్ట్రాల్లోని భావోద్యమ రంగంలో మణిబుక్‌స్టాల్‌ది 


ప్రత్యేకమైన పాత్ర. వివిధ ప్రగతిశీల ప్రచురణ సంఘాల గ్రంథాలకది విలక్షణ 
వేదికగా వుంటుంది. వామపక్ష భావజాలానికి మాత్రమే పరిమితం కాకుండా విభిన్న 
దార్శనిక ముద్రణల్ని జనానికందించాలనే ఆశయం మణిబుక్‌ స్టాల్‌ది. ఉభయ 
తెలుగు రాష్ట్రాల్లో పలు ప్రచురణ సంస్థలుండగా పనిగట్టుకుని ఎక్కడో అనంతపురం 
జిల్లాలోని మారుమూల ప్రాంతంలో ఉంటున్న మణిగార్ని కలిసి ఆయన ఇంటర్వ్యూ 
తీసుకోడానికి కారణముంది. మద్యపాన వ్యతిరేకోద్యమం మొదలుకొని భావోద్యమాల 
వరకూ ఎన్నో సామాజికోద్యమాల్లో క్రియాశీల కార్యకర్తగా నిబద్దతతో పనిచేసి 
ఎంతోమందికి స్ఫూర్తినిచ్చిన మార్గదర్శకుడిగా మణిగారికి పేరుంది. కులం, జెండర్‌, 
మతం, మార్చిజం, మానవవాదం, ఆరోగ్యం, హక్కులు, స్త్రీలు, దళిత, పర్యావరణ, 
బాల సాహిత్యం ఇలా చాలా అంశాల్లోని విశిష్టతల్ని ప్రజలముందు పెట్టి ఎవరి 
అంతరాత్మల్ని వారు నిలదీసుకునేలా చేయడం చిన్న విషయం కాదు. కేరళలోని 
వెనుకబడ్డ బహుజన కులంలో పుట్టిన మణిగారి ప్రస్థానం బాల్యంలోనే ఎన్నో 
ఆటుపోట్లనీ, ఆటంకాల్ని ఎదుర్కొంది. అనాలోచితమైన దుందుడుకు చర్యలకంటే, 
ఆలోచనల్ని ప్రేరేపించే అక్షరోద్యమాలే సాంఘిక గమనాన్ని నిర్దేశిస్తాయని నిర్ధంద్వంగా 
చెబుతున్న ఆయన అమలిన విశ్వాసపు అంతరంగాన్ని భావోద్యమ కార్యకర్తలకు 
పరిచయం చేసే ప్రయత్నంలో భాగంగా ఆయనతో కొంతసేపు ముచ్చటించాను. 
ఆచరణాత్మకంగా సంఘంపై (ప్రేమతో చేసే ఎలాంటి పనికైనా అనవసరమైన 
సిద్ధాంతముద్రలక్కర్లేదనే ఆయన వాదనలోని మానవీయ బాధను కాసేపు 
పంచుకున్నాను. అనారోగ్యంతో కూడా ఆయన నాతో సహకరించారు. ఈ 
ప్రయత్నంలో నాకు తోడ్పాటు నందించిన ధర్మవరం నాస్తిక మిత్రులు సత్య నిర్ధారణ్‌ 
గారికి, జనవిజ్ఞాన వేదిక నాయకులు, అవయవదానోద్యమ కార్యకర్త బి.వి. 
రాధాకృష్ణమూర్తిగారికి నా కృతజ్ఞతలు) 


ప్ర : భావోద్యమాల్లోకెలా ప్రవేశించారు? 

జ : నా పేరు పంకజాక్షన్‌, తాదేపల్లి పప్పు(పాపు) మణి అనేది చిన్నప్పుడు పాఠశాల్లో 
నమోదైంది. కేరళలోని కొల్లాం జిల్లాలో గల దక్షిణపు పరవూరు మా స్వస్థలం. 
ఇంట్లో పరిస్థితుల్ని తట్టుకోలేక పదమూడేళ్ళకే ఇల్లొదిలి విశాల ప్రపంచంలోకి 
అడుగుపెట్టాను. అడవులు, కొండలు, గుట్టలు... అన్నిట్నీ దాటుకుంటూ దేశీ సారా 
దుకాణం మొదలుకుని చారిత్రక దేవాలయాలదాకా అన్నిట్లోను పనిచేస్తూ 
దక్షిణదేశమంతా సంచరించాను. హోటల్లో కప్పులు కడగడం మొదలుకొని కళాకారుల 
సంగీత సాధనాల్ని మోసేంతదాకా, రైల్వే స్టేషన్లో మూటలు మోయ్యటం నుంచి 
మద్రాసు సినిమారంగంలో పనిచేసేదాకా, అడివికి పోయి చెట్లు కొట్టడంతో 
ప్రారంభించి ఆంధ్రదేశంలోని జమీందార్లకి సలహాదారుగా లెక్కలేనన్ని పాత్రల్ని 
పోషించాను. చివరికి ఖాదీ ఉద్యోగిగా మారి డిమాన్‌ప్టేటర్‌గా ప్రమోషన్‌ పొంది 
ఎన్నో ప్రాంతాలు తిరిగి నెల్లూర్లో ఏదో సందర్భంలో డా॥ కోవూరు వుపన్యాసం విని 
ఇటువైపు ఆకర్షించబడ్డాను. 

ప్ర: ఐతే, అంతకుముందు భావోద్యమాలతో మీకు సంబంధమే లేదా? 

జ : లేదు. నా తల్లిదండ్రులపై కేరళ తత్వవేత్త నారాయణగురు ప్రభావం 
వుండేదనుకుంటాను. మా నాన్నగారు శివగిరి ఆశ్రమ ట్రస్టీగా కూడా వున్నట్లు జ్ఞాపకం. 
ఐతే, ఆ ప్రభావం నామీదేమీ లేదనే చెప్పాలి. కడుపుకోసం కాళ్ళతో మొదలెట్టిన 
అన్వేషణ, మనిషి భావప్రవృత్తికంటే భౌతికశ్రమ ఎన్నోరెట్లు విలువైనదనే నిజం 
నాకు నేర్చింది. అందుకే, మొదట్నుంచి పనంటే నాకు (ప్రేమే కాదు, పిచ్చికూడా. 
ప్ర: మణి బుక్‌స్టాల్‌కు దారితీసిన పరిస్థితులేంటి? 

జ : గాంధీగారి సబర్మతి ఆశ్రమం నుండి బొంబాయిలోని లెదర్‌ పరిశ్రమ వరకూ 
ఎంతో తిరిగి నేర్చుకుని వున్నాను. సొసైటీలుగా మారిన ఖాదీ సంస్థల్లో 
దొంగలంతాచేరి అక్రమాలు మొదలెట్టారు. ఎమర్జెన్సీ కాలంలోనే వాటికి వ్యతిరేకంగా 
రాజీనామా చేసి ఇందిరాగాంధీకి వుత్తరం కూడా రాసాను. తర్వాతో సంవత్సరంపాటు 
ఖాళీగా వుండి ఒక ముస్లిం మిత్రుడి ప్రోత్సాహంతో బీడీలమ్మేవాడ్ని. అప్పట్లో నెల్లూరు 
టౌన్‌లో ఐదారొందలమందిదాకా మళయాళీలుండేవారు. నేనో చిన్న బడ్డీ దుకాణాన్ని 
నడపడంతోబాటు వాళ్ళకి కావల్సిన సరుకులు సైకిల్‌మీద తిరుగుతూ వేసేవాద్ని. 
ఆ క్రమంలో 77లో అనుకుంటాను, ఒకచోట డా॥ కోవూర్‌ ప్రసంగాన్ని డా॥ 
లవణం అనువదిస్తుంటే విని ఆశ్చర్యపోయాను. తర్వాతే అక్కడి భావోద్యమ మిత్రుల్ని 

కల్సుకుని పరిచయం చేసుకుని, కొంతకాలానికి నా బడ్డీకొట్టులోనే వోవైపు 
పుస్తకాలమ్మేవాడ్ని మొదట్లో “ప్రోగ్రసివ్‌ బుక్‌స్ట్థాల్‌ అనే పేరో కొంతకాలం నడిపి 
తర్వాత “మణి బుక్‌స్టాలొగా దాన్ని మార్చాను. 

ప్ర: మీరేయే కార్యక్రమాలు చేపట్టారు? 

జ : ఒకవైపు సరుకులు మరోవైపు నాస్తిక హేతువాద సాహిత్యం సైకిల్‌కి కట్టుకొని 
అమ్మేవాడ్ని. కరవత్రాలు వంచే అవకాశాన్నిమ్మనమని నాయకుల్ని 
బతిమలాడుకునేవాడ్ని. వెనిగళ్ళ సుబ్బారావుగారు హైందవం మీదా, సజ్ఞా 
నాగేశ్వర్రావుగారు క్రైస్తవం మీదా, హజరత్‌ అలీగారు ఇస్లామ్‌ మీదా చేసిన విమర్శల్ని 
మురిసిపోతూ మిత్రుల్లో చెప్పేవాడ్ని. ఎక్కడే కార్యక్రమాలైనా పుస్తకం సంచులు 
పట్టుకుని ముందుండేవాడద్ని. “ప్రార్థించే పెదవులు కన్నా సాయం చేసే చేతులు 
మిన్న” అనే నినాదాన్ని మదర్‌ థెరీసా అన్నట్లు జరుగుతున్న ప్రచారంలో నిజం 
లేదని అదన్నది ప్రఖ్యాత నాస్తికుడైన ఇంగర్‌సోల్‌ అని నిరూపిస్తూ ఎంతోమందికి 
ప్రతులు పంపాను. జనవిజ్ఞానవేదిక మొదలుకుని ఎన్నో సంఘాలకి వ్యవస్థాపక 
సభ్యుడ్ని నేను. అలాగే నెల్లూరు పట్టణ రోడ్‌ మార్జిన్‌ వ్యాపారుల సంఘ నాయకులైన 
కిషోర్‌బాబుగారికెంతో ముఖ్యుడి. మణిబుక్‌స్టాల్‌ని కూడా సంఘానికే ఇచ్చేసాను. 
సొంతాస్తనేది స్వార్థానికి మొదటిమెట్టనేది నా భావన. 

ప్ర : ప్రగతిశీలోద్యమాల్లో మణి బుక్‌స్టాల్‌ పాత్రేమిటి? 

జ : అసలు దాని స్థాపనే దానికదిగా ఒక ప్రజావుద్యమం. సుకుమార్‌రెడ్డి 
గారాధ్వర్యంలో చేపట్టిన పొగాకు వ్యతిరేకోద్యమం మొదలుకొని, దూబగుంట 
కేంద్రంగా నడిచిన మద్యపాన వ్యతిరేక మహోద్యమం దాకా అన్నిట్లోనూ మణి 
బుక్‌ స్టాల్‌ పాత్ర చిరస్మరణీయమైంది. ప్రగతిశీలోద్యమకారులందరి అడ్డాగా 
అదుందేది. ఉన్నత పోలీసధికారులంతా నిషేదిత సాహిత్యం అవసరమైతే నా 
దగ్గరికొచ్చి అడిగేవాళ్ళు. ఒకసారి ప్రముఖ నక్సలైట్‌ నాయకుడు జైల్లోంచే సరాసరి 
తనకు కావల్సిన పుస్తకాల జాబితా పంపించాడు. కారణాలేవైనా నన్ను కూడా 
వామపక్ష తీవ్రవాదిగా ఎంతోమంది భావించేవాళ్ళు. 


ప్ర: ప్రగతిశీలోద్యమాల్లో స్తబ్ద్బతుందని అంగీకరిస్తారా? 


జ : కచ్చితంగా. డబ్బు సంపాదనే పరమావధిగా నడుస్తున్న సమాజంలో ఉద్య 
మావశ్యకతను గుర్తించడమెంత ముఖ్యమో ఆచరించడమంతవశరం. కాబట్టి స్తబ్దతను 


ప్ర: భావోద్యమాల్లో కూడా కులం, పురుషాధిక్యత వున్నాయనొప్పుకుంటారా? 

జ : నిజమే ఈ రెండూ రోజురోజుకీ బలపడటం కనిపిస్తోంది. ముఖ్యంగా 
భావోద్యమాల్లోని నాయకుల ఇంట్లోని స్త్రీలంతా భక్తులేనన్న విషయాన్ని గ్రహిస్తే 
తప్పా, అలాగే భావోద్యమ సంస్థల్లోని నాయకులంతా అ(గకులాల వారన్న నిజం 
గ్రహిస్తేకాని ఈ రెండు సమస్యల లోతూ అర్థం కాదు. 

ప్ర: యువత ఉద్యమాల్లోకి రావడం లేదనే భావనపై మీ అభిప్రాయం? 

జ : నేటి విద్యావిధానంలో వారికి ఆత్మగౌరవంతోకాక, ఆధారపడి బతకడమే 
నేర్పుతున్నారు. ఉన్నతంగా జీవించడంకంటే దిగజారి బతుకీదృడమే గొప్పదనే 
భావాల్ని నూరిపోస్తున్నారు. మొత్తంగా మన వ్యవస్థ బానిసల్ని ఉత్పత్తి చేసే 
కర్మాగారంగా ఉందే కాని, సజీవ మానవ సంఘంగా కాదు. 

ప్ర: మీ అనుభవాలేమైనా చెప్పగలరా? 

జ : వోసారి జస్టిస్‌ జీవన్‌రెడ్డిగారి ఉపన్యాసం విని ఎంతుద్రేకపడ్డానంటే ఆయన 
చెప్పిన సంగతులు విని సభలోనే గుక్కపెట్టి ఏద్చేసాను. అర్థరాత్రి వాళ్ళింటికెళ్ళి 
అలెక్స్‌ హేలీ “ఏడుతరాలు’ పుచ్చుకొనొచ్చి అప్పటికప్పుడు మా అబ్బాయిని నిద్రలేపి 
చదివించుకుని రాత్రంతా భోరుమని ఏడుస్తూనే ఉన్నాను. 

ప్ర : చివరిగా మీరేం చెప్పాలనుకుంటున్నారు? 


జ : నాకిప్పుడు 85 సంవత్సరాలు. మళయాళ మీడియంలో 4వ తరగతితోనే నా 
చదువాపేసాను. చాలాకాలందాకా తెలుగు చదవడం కూడా నాకు రాదు. హేతువాది 


కానివాడు కమ్యూనిష్టవ్వడని నా భావన. నేను మొదటిసారి ఆంధ్రదేశంలో 
కాకినాడలోనే అడుగుపెట్టాను. ఆ కథంతా ఇప్పుడెందుకుగాని, నాకో అబ్బాయి, 
ఇప్పుడు వాడితోనే ఉంటున్నాం. అసమానతల్ని కళ్ళెదురుగా చూసి తట్టుకోలేక 
ఏదో నాకు చేతనయింది చేసాను. అంతకుమించి నేనేం చేసిందీ లేదు, నేనేమంత 
గొప్పవాడ్నీ కాదు. వుంటాను. 

అనుబంధం-2 

మద్యపాన వ్యతిరేక పోరాట ధీశాలి 
దూబగు౦టి రోశమ్యుగారి ఇంటర్వూ 
(భావోద్యమకారుల్ని వెతుక్కుంటూ ఉభయ తెలుగు రాష్ట్రాల్లో 
ఉభయచర జీవిలా రేయింబవళ్ళు తిరుగుతున్న నాకు మగమదమణిచి, ప్రభుత్వం 
మొదలుకుని పెట్టుబడిదారుల దాకా ప్రపంచం మొత్తాన్ని తన ఉద్యమ జ్వాలతో, ఉ 
వ్వెత్తునెగసిన చైతన్యంతో దిక్కులు పిక్కటిల్లేలా పిడికిలి బిగించి, జీవించే హక్కుకోసం 
కసితీరా నినదించిన, తమ బతుకుల్ని బుగ్గిపాలు చేస్తున్న మద్యంపై యుద్ధభేరి 
మోగించిన, దేశపాలకుల్ని నడివీధిలో నిలదీసిన దూబగుంట మద్యవ్యతిరేకోద్యమ 
నాయకురాలైన ఎమ్‌. రోశమ్మగారితో రెండు మాటలు మాట్లాడే అవకాశమొచ్చింది. 
నెల్లూరు జిల్లా నాయుడుపేట సమీపంలోని కోట మండలంలో అక్రమార్ముల కాసుల 
కక్కుర్తికి అన్యాయంగా అంతమైపోతోన్న అద్వితీయ సొనకాలవల గురించిన 
అధ్యయనాన్ని పరిశోధించి మిత్రుడు లెనిన్‌ ధనిశెట్టి రాస్తే దాన్ని మరో మిత్రుడు 
శ్రీనివాస్‌ తన తండ్రి స్మృతి చిహ్నంగా స్థాపించిన అనంతుడు ఫౌండేషన్‌ తరఫున 
ప్రచురించగా అది చదివిన వెంటనే మొదలైన నా ప్రయాణం అనేక మలుపులు 
తిరిగింది. సొనకాలవల్ని ప్రపంచ వారసత్వ సంపదగా పరిగణించి యునెస్కో చేత 
గుర్తింపచేయాలనే నా తపన ఉద్యమకారుడిగా పత్రికా ప్రకటనలైతే ఇవ్వగలిగింది 
కాని, ఇతర ఉద్యమకారుల్ని అనుకున్నంతగా స్పందింపజేయలేకపోయింది. తను 
రాసిన పుస్తకం చదివి ఎంతోమంది ప్రముఖులు అడుగుతున్నా వార్ని గురించి తెల్సి 
నేనేం టూరిస్టు గైడుని కాదంటూ జవాబు చెప్పి ఎందుకనో నాపై నమ్మకంతో 
అత్యంత [శ్రద్ధ తీసుకుని సొన కాలువల గురించి నాతో తిరిగి వివరించిన లెనిన్‌కి, 
ఆ అంశాల్ని ప్రపంచం ముండు పెట్టిన అనంతుడు ఫౌండేషన్‌ కమిటీకి, ఆ క్షేత్రస్థాయి 
అధ్యయనంలో భాగంగా అక్కడికెళ్ళినపుడు సహకారమందించిన జై భారత్‌ టీమ్‌కి 
నా హృదయపూర్వక కృతజ్ఞతలు. ఇందులో భాగంగా రోశమ్మగార్ని కలిశాను. ఆమె 
ఆరోగ్యం సహకరించలేకున్నా హాస్పటల్‌లోనే కాసేపు ఆమెతో మాట్లాడాను. ఆ 
ప్రయత్న ఫలితమే ఇది. చదవండి...) 


ప్ర : మద్యపాన వ్యతిరేక పోరాటంలోకెలా వచ్చారు? 


జ : ఆరోజునందరూ ఎలాగైతే వచ్చారో, అలాగే వచ్చాను. నా భర్తపేరు కొండయ్య. 
రోజూ తాగొచ్చేవాడు. అలాగే మా బావగారు కూడా మద్యానికి బానిసలైనారు. 
మొదట్లో నాకొక్కదానికే ఇలా అనుకున్నా తరువాత ఊరందరి అడవాళ్ళదీ ఇదే 
సమస్యని తెలిసింది. ఎవర్ని కదిలించినా కఠినమైన నిజాలే, కన్నీళ్ళు తెప్పించే 
కథనాలే. కడుపు మండిన గాథలే. కల్లోలం రేపే గాయలే. వొంటిని, ఇంటిని 
వల్లకాడు చేసిన మద్యం రక్కసి మిగిల్చిన ఘోరాలే ఆ రోజున మా ఊర్లో 
నాట్యమాడుతున్నాయి. ఆ పరిస్థితుల్లో మా గ్రామాన్ని పట్టి పీడిస్తున్న మద్యం 
మహమ్మారిపై తిరుగుబాటు చేయడమే మాక్షేకైక మార్గంగా కనబడింది. అలా 
తెరమీదకొచ్చిన అనేకమందిలో నేనూ ఒకదాన్ని. 


ప్ర: అసలు ఉద్యమించాలనే ఆలోచన మీకెలా వచ్చింది? 


జ : జీవితాన్ని కళ్ళెదురుగా చిదిమేస్తున్నప్పుడు మమ్మల్ని మా పిల్లల్ని కాపాడుకోడానికి 
మాకంతకంటే దారిలేదు. కేవలం కొద్దిమంది స్వప్రయోజనాల కోసం ప్రజలందరి 
బతుకుల్నీ బూడిదచేసే దారుణం మద్య వ్యాపారం. డబ్బులకోసం దొంగ వ్యాపారం 
చేసే అక్రమ వ్యాపారికీ, అదే డబ్బుకోసం ప్రజల బతుకుల్ని నాశనం చేసే పాలకులకీ 
తేడా లేకపోవడమే మన వ్యవస్థ దౌర్భాగ్యం. తమ స్వార్థం కోసం ప్రజలకి 
మత్తునలవాటు చేసే వ్యాపారులు నేరస్తులైతే, తమపై నమ్మకంతో గెలిపించిన ప్రజల్ని 
అదే మత్తులో ఉంచుతూ, ప్రజాస్వామ్యం పేరుతో మద్యం వ్యాపారం చేసే నాయకులు 
సాంఘిక ద్రోహులెందుకు కారు? 


ప్ర: ప్రజల్లో అంత చైతన్యం ఎలా తీసుకురాగలిగారు? 


జ : అనేక సభలు, సమావేశాలు విసృతంగా తిరిగి నిర్వహించాం. అన్ని ప్రజా 


సంఘాల్ని మహిళా సంస్థల్నీ కలుపుకుని సంఘటితంగా ముందుకు సాగాం. 
వావిలాల గోపాలకృష్ణయ్య, మల్లాది సుబ్బమ్మ మొదలగు మహామహులు, సామాజిక 
కార్యకర్తలు, సాంఘిక శ్రేయోభిలాషులెందరో ఆనాడు మాతో కలిసొచ్చారు. వివిధ 
రకాల కవులు, రచయితలు, కళాకారులెందరో ఆ ఉద్యమంలో తయారైయ్యారు. 

ప్ర : అప్పుడు మీకెదురైన పరిణామాలెలాంటివి? 


జ : ఒకవైపు ఇంట్లోని వాతావరణం, మరోవైపు గ్రామంలోని పరిస్థితులు, రాజకీయ 
నాయకుల బెదిరింపులు, పాలకుల పన్నాగాలు, ఇన్ని ప్రతికూలాంశాల్ని తట్టుకుని 
ఉద్యమం చేయాల్పొచ్చేది. జట్లుజట్లుగా ఏర్పడి, ఊర్లోకి మద్యం రాకుండా కాపలా 
కాసేవాళ్ళం. అయినా ఏదో విధంగా దానిని తరలించడానికి ప్రయత్నాలు జరిగేవి. 
మాకు భయపడి అమ్మకందార్లు ముందుకు రాకపోతే, ఒక దశలో ప్రభుత్వమే 
మద్యం అమ్మకాలు చేపట్టడానికి సిద్ధమవ్వడంతో ప్రజల సంక్షేమంకంటే, కొంతమంది 
సంకుచిత ప్రయోజనాలే రాజ్యానికి ప్రధానమనే నిజం తెలిసొచ్చింది. 


ప్ర: అంతటి ఉద్యమం తర్వాత స్తబ్ధమైపోడానికి కారణం? 


జ: దీర్హకాలిక ప్రయోజనాలకంటే తాత్మాలిక తాయిలాలకే ఆకర్షణక్కువ. ఆరోజు 
ఉద్యమంలో ఎన్నో గ్రామాలు కలసికట్టుగా కదిలాయి. సాయిపేట, కలిగిరి మొదలైన 
ఊర్లు ఎంతో చైతన్యంతో ముందడుగు వేసాయి. నాటితో పోలిస్తే ఈరోజు అలాంటి 
ఉద్యమాలు మరిన్ని జరగాల్సిన అవసరముంది. అప్పట్లో గ్రామాల్లో నిర్ధిష్ట స్థలానికే 
పరిమితమైన మద్యం దుకాణాలు ఇప్పుడు ఊరికి లెక్కలేనన్ని తయారయ్యాయి. 
యువత చావడం కోసం తాగుతున్నారో, తాగడం కోసం చస్తున్నారో తెలియకుండా 
ఉంది. కోట్లాది కుటుంబాలు ఈ మద్యం విషం బారినపడి విషాదంలో ములిగి ఉ 
న్నాయి. అయినా పాలకులకి బుద్ధిలేదు, సిగ్గు రాలేదు. నాటితో పోలిస్తే డబ్బుకోసం 
మద్యాన్ని మందిపై కుమ్మరించే క్షుద్ర కార్యం పెరిగిందే కాని, తరగలేదు. ఆనాడు 
పెద్దగా చదువుకోని సాధారణ గృహిణులు, ఎక్కువమంది నిరక్షరాస్యులు కలిస్తేనే 
ఇప్పటిదాకా ఇంకా ఊర్లోని వ్యాపారులకి రహస్యంగా, చాటుగా తప్ప బహిరంగంగా 
మద్యం అమ్మడానికి గుండెలు రావడం లేదంటే మా ఉద్యమం ఎంతటి ప్రభావం 
కలిగించిందో ఊహించొచ్చు. కాగా, మరీనాడు ఎంతో పెద్ద పెద్ద చదువులు చదివిన 
గొప్పవాళ్ళంతా ఏం చేస్తున్నారనేది ఎవరికి వారు వేసుకోవాల్సిన ముఖ్యమైన ప్రశ్న 


Ae AAS, A 9 
ప్ర:మీ పరిస్థితి ఇప్పుడెలా ఉంది? 


జ : నాకిప్పుడు 90 సంవత్సరాలు. కళ్ళు కనబడటంలేదు. సరిగా చెవులు 
వినపడటంలేదు. అస్తమానూ ఏదో నలతగా ఉంటోంది. తరచుగా జ్వరం వస్తోంది. 
కిద్నీల సమస్య, కీళ్ళ బాధ ఉన్నాయి. ఇంకెంతో కాలం ఉండననిపిస్తోంది. నాకిద్దరు 


అబ్బాయిలు, ఒకమ్మాయి. అంతా ఊర్లోనే ఉంటున్నాం. నిజానికి దూబగుంట మా 
అత్తగారూరు. అయినా, నా తరంలా పిల్లలు కూడా మద్యంలో ములిగిపోకూడదని, 
నే తెగించి చేసిన పనే, ఒక చారిత్రక ఉద్యమానికి కారణమైంది. మద్యం 
దుకాణాలన్నింటిమీదా ఒక సంవత్సరంపాటు ఏకధాటిగా స్రీలందరం పనికట్టుకుని 
దాడి చేస్తూనే ఉన్నామంటే ఆనాడు మాలో రగులుతున్న కసిని అర్ధం చేసుకోండి. 
ఇప్పుడెవరూ నన్ను పట్టించుకోవట్లేదు. స్వార్ధ రాజకీయ ప్రయోజనాల కోసం నన్ను 
పావుగా వాడుకోవడం ఇష్టంలేకనే అందరికీ దూరంగా ఉంటున్నాను. 


ప్ర : అపుడు ఉద్యమంలో మీ సహచరులెవరైనా ఇపుడున్నారా? 


జ : లేరు. అంతా గతించారు. వేరే గ్రామాల్లో ఉన్నారేమో తెలియదు. నాతో కలిసి 
తిరిగిన పెద రమణయ్యనే ఆయన కూడా చనిపోయాడు. అప్పట్లో కలెక్టరుగానున్న 
సాంబశివరావు ఆమధ్య నాకు కొంత ఆర్థిక సహాయం కూడా చేశారు. ఆ ఉ 
ద్యమంలో భాగంగా అప్పట్లో దేశమంతా పర్యటించాను. ఎవరెవర్షి కలిశానో ఇప్పుడైతే 


ప్ర : చివరిగా మీకేమనిపిస్తోందో చెప్పండి? 


జ : (నవ్వుతూ) (ఇక నన్నొదిలేస్తే బాగుండుననిపిస్తోంది) అప్పటి రోజుల్లో ఏదో 
అలా చేసాను, జరిగిపోయింది. వోటు బ్యాంకు ఉద్యమాల్లా కాక ఊరి బాగుకోసం 
వచ్చిన ఉద్యమాలు కనుక కొంతకాలం గట్టిగా నిలిచాయి. భావితరాలకు పటిష్టమైన 
పోరాట పునాదిని వారసత్వంగా ఇవ్వడానికి ప్రయత్నించాయి. ఈరోజు ఉ 
ద్యమాలనబడేవాటిలో రంగు, రూపమే కాని, సారం లేదు. సారంలేని భూమిలో 
జీవం రాదు. 

